

सिद्धान्तचन्द्रिकामृतसेकैः ।

संशोधयामि चेतः स्वम् ॥ १ ॥

द्रस्य तन्नाम्नः संयमिनः चरणौ इह गुरु-देवतयोरेकामिधानो-  
पात्तत्वादैन्यमाभिहितम् । एकस्मिन्विषये धारणा-ध्यान-समा-  
धय समयः । तदुक्तं भगवता पतञ्जलिना ।

देशबन्धेश्चित्तस्य धारणा ॥ १ ॥

तत्र प्रत्ययैकतानता ध्यानम् ॥ २ ॥

तदेवार्थमात्रनिर्भासं स्वरूपशून्यमिव समाधिः ॥ ३ ॥

उभयमेकत्र समय इति बोध प्रतिबोधकेभ्यो

१ 'देशे' नाभिवक्त्र-नासाभ्यादी, चित्तस्य 'बन्ध' विषयान्तरपरिहारेण  
यत् चित्तस्य स्थिरीकरण, सा 'चित्तस्य धारणा' इति उच्यते । अयमर्थः ।  
मैत्र्यादित्तपरिवर्तमासितान्तःकरणेन, धर्म-नियमवता, जितासनेन, परि-  
हृतप्राणविशेषेण, प्रत्याहृतन्द्रियधामेण, निर्वाणे प्रवेशे, कजुकायेन, जितद्व-  
न्द्वेन यागिना नासाभ्यादी सम्प्रहातस्य समाधेरभ्यासाय चेतसः स्थिरीकरण  
कर्तव्यमित्यर्थः । अत्र 'चित्तधारणा' इत्यपि पुस्तकान्तरे पाठान्तर इत्यते ।

२ 'तत्र' तस्मिन् देशे यत्र चित्तं धृतं तत्रेत्यर्थः । 'प्रत्ययस्य' ज्ञानस्य  
'एकतानता' विषयदशपरिणामपरिहाराद्वारेण यदेव धारणायामालम्बनीकृतं तदा-  
लम्बतयैव नित्यमुत्पत्तिः, सा 'ध्यान' इत्युच्यते । ध्येयविषये चित्तस्य एकता-  
नत्वं ध्यानमित्यर्थः ।

३ 'तदेव' उक्तलक्षणं ध्यानम् । यत्र 'अर्थमात्रनिर्भासं' अर्थोक्तारसमा-  
वेशादुद्धृतायैरूप, न्यगभूताज्ञानरूपत्वेन 'स्वरूपशून्यमिव' आपद्यते स 'समा-  
धि' इत्युच्यते । सम्यक् आधीयते एकाग्रीक्रियते विक्षेपान् परिहृत्य पक्ष  
मन् स समाधिरित्यर्थः ।

## सिद्धान्तचन्द्रिका ।

श्रीगुरुकृपाकटाक्षात् ।

सारं शास्त्रस्य सकलमाकलयन् ॥

रक्षकं विधाय प्रतियोगिकरक्षकोत्कर्षबुद्धिरूपमानसमस्कार-  
रक्षणं मङ्गलमाचरितम् । बोधाय आत्मतत्त्वसाक्षात्का-  
राय सिद्धान्तचन्द्रिकामृतसेकैः सिद्धान्तो वेदान्ततात्पर्यार्थः  
इतरेषामप्रामाणिकत्वेन सिद्धान्तामासत्वात् । तस्य चन्द्रिकेव  
चन्द्रिका आह्लादपूर्वकप्रकाशकत्वादिन्वयेनामा ऽयं देशिकोप-  
दिष्टार्थसङ्कलनात्मकः स्वकर्तृको अन्यः स एवामृतं आत्यन्तिकमृ-  
त्युनिवर्हणात् । तस्य सेकैरेव सेकैः तदर्थानुसन्धानैः स्वं स्वीयं चेतः  
चित्तं संशोधयामि असम्भावनादिमालिन्यनिरासेन विशदीक-  
रोमि । अत्र कृतकृत्यस्यापि बोधयेति संशोधयामीति च विन-  
योक्तिरिति बोध्यम् । अस्य वेदान्तप्रकरणत्वात् तदीयैरेव विषयादि-  
भिस्तद्वत्त्वं सूचितम् । तत्र हि ब्रह्मात्मैक्यं विषयः प्रोक्तः । प्रयोजनं  
तत्कामोऽधिकारी बोधकत्वं च सम्बन्ध इति स्थितं तदत्रापि बोधा-  
येत्यनेन बोध्यम् । ब्रह्मात्मैक्यं विषयः । तदेव च बुद्धसत् प्रयोजनम् ।  
बोधक-बोध्यत्वरूपः सम्बन्धः । तत्प्रयोजनकामोऽधिकारीति ल-  
भ्यते ॥ १ ॥

न केवलमस्य अन्यस्य बोधः फलं, किन्तु विस्तृतशा-  
स्त्राम्यासालसानां शास्त्रसकलार्थसङ्ग्रहतया साहित्यरसगमि-  
तत्वेन सुखश्रवतया च विनैव श्रमं निःश्रेयसप्राप्तिरपि इत्यादि-  
भ्यः फलपर्यवसायि विद्वत्सस्त्रिसंवादं प्रसीति ।

श्रीगुरुर्वाचते । इह संसारमण्डले कश्चित् विरक्तः “आश्रयो व-

सुरुती कृतीह कश्चित् ।

श्रुतिसुखमित्थं जगौ मिथः सुहृदे ॥ २ ॥

नां" इति श्रुतेः । सुरुती कृतपुण्यपुङ्गवः अत एव कृती दुराधिगम-  
त्वसाक्षात्कारे, तस्य च शिष्येषु सद्यः समर्पणे कुशलः पुरुषधैरे-  
यः । "कषाये कर्मभिः पक्वे ततो ज्ञानं प्रवर्तते" इति स्मृतेः । "आश्रय्यो  
ज्ञाता कुशलाऽनुशिष्टः" इति श्रुतेश्च । श्रीगुरुकृपाकटाक्षात् श्री-  
गुरोः कृपयैव यः कटाक्षः तस्मात् । अनेन कृतकृत्यस्य निरति-  
शयानन्दवृत्तस्य श्रीगुरोः नैरपेक्ष्येऽप्यनुग्रहादेव नैसर्गिका दीनो-  
द्धरणे प्रवृत्तिः इति दर्शितम् । शास्त्रस्य हितस्य शासनात् शंसना-  
द्वा वेदान्तः शास्त्रं तस्य सकलं समग्रं सारं तात्पर्यविषयमर्थ आ-  
कलयन् करतलामलकवदपरोक्षयन् सन् श्रुतिसुखं "यो वै भूमा  
तत्सुखम्" इत्यादिश्रुतिप्रासिद्धम् । सुखं श्रोतृसुखं यथा स्यात्तथेति  
क्रियाविशेषणं वा । मिथः रहसि अतिगौप्यत्वात् । "सुहृदे शुद्धाधि-  
त्ताय आत्ममक्ताय प्रशान्ताय शमान्विताय" इति श्रुतेः । "नाम-  
क्ताय कदाचन" इति स्मृतेश्च । इत्थं वक्ष्यमाणप्रकारेण जगौ गीति-  
च्छन्देनोपदिदेश ॥ २ ॥

१ माधवाचार्येणु जमिनीयन्यायमालाविस्तरे-

प्रवृत्तिर्वा निवृत्तिर्वा नित्येन कृतकेन वा ।

मुक्तां येनोपदिश्येत तच्छास्त्रमभिधीयते ॥

इत्युक्तम् । तथापि प्रवृत्ति-निवृत्तिद्वारा दितस्यैवोपदेश इति सर्वे सममतम् ।

चित्रमकृत्रिममेकम् ।

ज्योतिर्निहितं गुहास्वसङ्ख्यासु ॥

तदुपरि किमपि तमिस्रम् ।

त्रैलोक्यमदो विविच्य दर्शयति ॥ ३ ॥

बन्धस्यात्मतत्वाज्ञाननिबन्धनस्य तज्ज्ञानैकनिवर्त्यत्वा-  
त् ज्ञानस्य च तत्त्वमस्यादिज्ञानैकसाध्यत्वात् वाक्यार्थज्ञानस्य  
च पदार्थज्ञानाधीनत्वात् प्रथमं तत्पदार्थं स्वरूप-तदस्यलक्षणा-  
भ्यां निरूपयति ।

चित्रमित्यादिना । अकृत्रिमं कृत्रिमं काल्पनिकं तद्विलक्षणं  
सत्यमित्यर्थः । एकं अद्वितीयं त्रिविधपरिच्छेदशून्यमिति यावत् ।  
ज्योतिर्ज्ञानस्वरूपं ब्रह्म । अनन पदत्रयेण स्वरूपलक्षणोक्त्या त-  
त्पदलक्ष्यमुक्तम् । ननु कथं अस्याद्वितीयत्वं ? जीवानां भेदेन सत्त्वात् ।  
अत आह निहितमित्यादिना । असङ्ख्यासु गुहासु बुद्धिलक्षणासु  
तत्संस्काराविच्छिन्नाप्रदेशलक्षणासु अविद्यालक्षणास्वेव वा नि-  
हितं सन्निहितं स्थितमिति यावत् । ब्रह्मण एव बुद्ध्यादिप्रतिबि-  
म्बितत्वात् तदवच्छिन्नत्वाद्वा जीवव्यपदेश भाक्त्वमिति नाद्वैत-  
विरोध इति भावः । तथाच श्रुतिः । "सत्यं ज्ञानमनन्तं ब्रह्म । यो वेद-  
निहितं गुहायाम् । परमे व्योमन्" इति । ननु तर्हि बुद्ध्याद्युपाधिभिरे-

+ 'त्रैलोक्यमिदन्तर्द्वय' इति 'ग.' पुस्तके ।

\* 'कायति' इति 'क.' पुस्तके ।

व सद्वितीयत्वमित्याशङ्क्य तटस्थलक्षणोक्तिमुखेन परिहर-  
ति । तदुपरीत्यादिना । तस्य ज्योतिष उपरि किमपि अनि-  
र्वचनीयं अतर्क्यानन्तशक्तिकं च । तमिस्त्रामिव तमिस्त्रं स्वाश्रया-  
वरकमज्ञानं कर्तुं । अदः प्रत्यक्षादिप्रमाणसन्निधापितम् । त्रै-  
लोक्यं स्वपरिणाममूललोकत्रयशरीरं विराजम् । सूत्रात्मनो-  
ऽप्युपलक्षणमेतत् । विविच्य प्रतिपदार्थं भेदं प्रकल्प्य दर्शयति  
प्रत्याययति । अनेन विशेषकत्वमुक्तम् । तथा चोपाधीनामा-  
विद्यकत्वेन मिथ्यात्वात् तैरापि सहितीयत्वमिति भावः । अनेन  
च प्रपञ्चाकारपरिणामाभ्यां अविद्याधिष्ठानत्वरूपविवर्तोपादा-  
नत्वं ज्योतिः परामर्शितम् । तच्छब्दसूचितसर्वावभासनक्षम-  
चित्स्वरूपलब्धसर्वज्ञनिर्वाहसर्वकर्तृत्वरूपनिमित्तत्वसहस्रतसद-  
भिन्ननिमित्तोपादानत्वपर्यवसितं तटस्थलक्षणमुक्तं भवति । त-  
था हि श्रुतिः । “तदात्मानं स्वयमकुरुत” इति । एवं च  
अर्थात्तत्पदवाक्यार्थो दर्शितः । उपक्रमगतं चित्रपदं यथायोग्यं  
सर्वत्र सम्बध्यते । तथा हि । बाष्पनसागोचरस्य स्वप्रकाश-  
विदेकरसात्मतत्वं स्वताश्चित्रम् । “विभुं चिदानन्दरूपमद्भुतम्”  
इति श्रुतेः । तस्य च असङ्गा ऽद्वैतस्य प्रतिबुद्ध्यादि-  
पर्यावर्तनं ततोऽपि चित्रम् । तस्मिन्नेव च अज्ञानविरोधिनि  
अज्ञानाश्रयत्वं ततोऽपि चित्रम् । अज्ञानस्य च स्वतो निः-  
सत्ता-स्फूर्तिकस्य त्रैलोक्यात्मना स्वप्रदर्शकत्वं ततोऽपि चि-  
त्रम् । अर्थान्तरे तु लौकिकदीपादिज्योतिषो ऽलुत्रिमत्वं चि-  
त्रम् । तस्य चैकस्यानेऽकगृहानिहितत्वं ततो ऽपि चित्रम् ।  
तस्मिन् च तमिस्त्राविरोधिनि तमिस्त्राश्रयत्वं ततोऽपि चित्रम् ।

दीपः कोऽपि समिन्धे ।

तेह\*—दशाधाहीन<sup>†</sup> अस्पन्दः ॥

तमित्तस्य च दर्शनविरोधिनो विविच्य त्रैलोक्यप्रदर्शकत्वं  
ततोऽपि सुतरां चित्रमिति । इह च ज्योतिषो गुहासु निहित-  
मिति प्रत्यक्षत्वोक्त्या भ्रमश्चस्य ब्रह्मविवर्तत्वं तदज्ञानपरिणा-  
मत्वोक्त्या च साङ्ख्य्याभिमतं पुरुषनानात्वं वैशेषिकाद्यभिमतमी-  
श्वरताटस्थ्यं तत्कल्पितं प्रधानपरमाणुपादानात्वं च “एको दे-  
वः सर्वभूतेषु गूढः । रूपं रूपं प्रतिरूपो बभूव । इन्द्रो माया-  
मिः पुरुरूप ईयते । मायान्तु प्रकृतिं विद्यान्मायिनं तु महेश्वर-  
म्” इत्यादिंश्रुतिविरोधान्निरस्तमिति वेदितव्यम् ॥ ३ ॥

ननु जीवामेदे परस्य पारतन्त्र्याद्वागादिदोष-जागराद्यवस्था-  
स्थूलादिर्भोगाय तनूत्क्रान्त्यादिक्रियाप्रमुखसांसारिकधर्ममस-  
क्त्या मायानियन्तृत्वेन जगन्निर्मानृतृत्वानुपपत्तिरित्यत आह ।

\* ‘तेल-’ इति ‘ख.’ पुस्तके ।

† तैल-दशाधाहीनमस्पन्दम् इति ‘ग.’ पुस्तके ।

१ अस्याः धृतिरयमर्थः । स एव हि भगवान् नाम-रूपे व्याकुर्वाणो ‘रूपं  
रूपं प्रतिरूपो बभूव’ तस्य आत्मनः स्थापनाय शास्त्राचार्यादिभेदेन तत्त्वप्र-  
काशनायेत्यर्थः । यदि हि नाम-रूपं न व्याक्रियते तदा अस्य आत्मनः नाम-रू-  
पभूत निरूपाधिकं रूपं प्रज्ञानघनाख्यं न प्रतिस्थाप्येत ।

२ ‘इन्द्रः’ इति दीप्ती । इन्द्रतीति इन्द्रः परमात्मा । ‘मायाभिः’ प्रज्ञाभिः  
नाम-रूपभूततत्कृतमिच्छाभिमानैर्वा । न तु परमार्थतः । ‘पुरुरूपो’ बहुरूपः  
‘ईयते’ गम्यते । एकरूप एव प्रज्ञानपतः सन् अधिया-प्रज्ञाभिः बहुरूप इव  
‘भासतेत्यर्थः ।

यस्य किल किमपि कज्जल- ।

मभवज्जगदण्डमद्भुतपिचण्डम् ॥ ४ ॥

दीप इति । कोऽप्यपूर्वः अस्पन्दः उत्क्रान्त्यादिक्रियासा-  
मान्यशून्यः । “निष्कलं निष्क्रियं” इत्यादिश्रुतेः । दीपयति  
स्वभासा सूर्यादीनिति दीपः परमात्मा “तमेव भान्तमनुभाति  
सर्वं तस्य भासा सर्वमिदं विभाति” इति श्रुतेः । स्नेह-दशाधार-  
हीनं स्नेहो रागः द्वेषादेरुपलक्षणमेतत् । दशा बाल्यादिजां-  
गरादिश्च, आधारः स्थूलादिभोगायतनं एतैर्हीनं यथास्यात्तथा  
समिन्धे प्रकाश्यधर्माऽसंस्पर्शितया इन्धे प्रकाशते । “निरव-  
द्यं निरञ्जनम् । नान्तःप्रज्ञं न बहिःप्रज्ञं नोभयतःप्रज्ञं न प्रज्ञं  
न प्रज्ञानघनं अकायमव्रणमवाह्नमनः । अत्रायं पुरुषः स्वयं-  
ज्योतिः” इति श्रुतेः । अयं भावः । जीवाभेदे परस्य किं नि-  
ष्कृष्टचित्स्वरूपे सांसारिकत्वापत्तिः उत बिम्बत्वविशिष्टे? ना-  
द्यः । जीव-तद्धर्माविभासकस्य तस्य भास्यधर्मानाश्रयत्वात् ।  
न द्वितीयः । उपाधेः प्रतिबिम्बपक्षपातित्वात् अविद्याप्रतिबि-  
म्बभूतजीवगतीपाधिकधर्माणां बिम्बभूतेश्वरासंस्पर्शेन तस्य स्वा-  
तन्त्र्याविधातादिति । ननु ब्रह्मैव जगदाकारेण परिणमताम् ।  
किमविद्यया? इत्याशङ्क्याह । यस्येत्यादि । यस्य आत्मदीपस्य  
आश्रयत्व-विपर्ययसाधारणी पृष्ठी । किमपि अपूर्वं कज्जलं अ-  
विद्यालक्षणं आद्भुतपिचण्डं सर्वाश्रयगर्भं जगदण्डं ‘हिरण्यग-  
र्भः ब्रह्माण्डमभवत् किल’ इति श्रीतत्त्वसिद्धी । अयमभिसन्धिः ।

विसृजति यदैव भुवनम् ।

व्योमनि चिन्नामि कालिका<sup>+</sup> काचित् ॥

न तावद्ब्रह्मणः कास्त्वेन परिणामः । प्रपञ्चातिरेकेण ब्रह्माभाव-  
प्रसङ्गात् । नाप्येकदेशतः । निष्कलमिति तन्निरवयवत्वश्रुतिव्या-  
कोपात् । तस्मात्तस्य “मायान्तु प्रकृतिं विन्द्यान्मायिनन्तु महे-  
श्वरम्” इति श्रुतेर्मायाद्वारा विवर्तोपादानत्वमेव युक्तमिति ।  
अत्र कोऽपीत्यनेन ब्रह्मणोऽपि तैलादिस्तेहवर्तिप्रात्रसापेक्षस-  
स्पन्दप्रसिद्धदीपवैलक्षण्यं सूच्यते । किमिपीत्यनेन मायाकज-  
ले प्रसिद्धकजलवैलक्षण्यमिति ॥ ४ ॥

ननु “हिरण्यगर्भः स आसीत् आदिकर्ता सर्वभूतानाम् । ब्रह्मा-  
ग्रे समवर्तत” इत्यादिश्रुति-स्मृतिभ्यो हिरण्यगर्भस्य स्रष्टृ-  
त्वावगमात् किं तदतिरिक्तब्रह्मणः स्रष्टृत्वकल्पनया ? इत्या-  
शङ्क्याह ।

विसृजतीति । चिन्नामि चिदिति नाम संज्ञा यस्य तस्मिन्  
व्योमनि आकाशे । काचित् अपरिच्छिन्नस्यापि चिदाकाशस्या-  
वरणसमर्था । कालिका परशक्तिरूपा माया मेघमाला च ।  
यदैव सर्गाद्यक्षणे भुवनं चतुर्दशभुवनात्मकं विराजं जलं च वि-  
सृजति वियदादिसूक्ष्म-स्पृष्टभूतक्रमेण विविधं सृजति । “तस्मा-  
द्वा एतस्मादात्मन आकाशः सम्भूतः । आकाशाद्वायुः । वायो-  
रग्निः । अग्रेरापः । अद्भ्यः पृथिवी” इत्यादिश्रुतेः । वर्षति च



परितो बत-ल्वन्ते \* ।

ब्रह्माद्यभिधानफलगुमण्डूकाः ॥ ५ ॥

सविधेऽपि दृश्यते ननु ।

चिन्नाग्नि+व्योग्नि कालिमा कश्चित् ॥

। यत्तदोर्नित्यसम्बन्धात् तदैव ब्रह्माद्यभिधानफलगुमण्डूकाः ब्रह्मेत्यादीन्यभिधानानि येषाम् । हिरण्यगर्भ-विराड्-देव-ऋषि-नर-तिर्यगादीनां त एव फलगवः शुद्धाः मण्डूकाः भेदाः परितः लवमानाः । इत्थं च “यो ब्रह्माणं विदधाति पूर्वम् । यो वै वेदांश्च प्रहिणोति तस्मै । हिरण्यगर्भं जनयामास पूर्वम्” इत्यादिश्रुतिभ्यो हिरण्यगर्भादीनामीश्वरसृज्यत्व-दत्तधीनज्ञानवत्त्वावगमात् न तेषां सर्वस्वपृत्वम् । उदाहृतश्रुति-स्मृत्योस्तु विराडादिमात्रस्वपृत्वपरत्वमिति भावः ॥ ५ ॥

ननु उक्तमज्ञानं मानग्राह्यं न वा ? आद्ये प्रामाणिकस्य तज्ज्ञाननिवर्त्यत्वासम्भवः । द्वितीये स्वपुण्यवदसत्त्वस्य जगदुपादानत्वानुपपत्तिरित्याशङ्क्याह ।

सविधेति । सविधेऽपि प्रत्यक्त्वादतिनिकटेऽपि । उपोपसर्गः सामोप्ये । तत्प्रतीचि चित्सज्ञके नभसि कश्चित् अवटितघटना पटीयान् कालिमा अज्ञानलक्षण नैल्यं दृश्यते अहमज्ञ-इत्या-

\* ‘ल्वन्ते’ इति ‘क. ख ’ पुस्तकयोः ।

× ‘चिन्नाग्न्याकाश कालिमा चित्र’ इति ‘ग.’ पुस्तके ।

सहते न विचारमसौ ।

सृजति च रूपाणि कोटिशश्चित्रम् ॥६॥

कारेणानुमूयते । नन्विति सर्वजनीनानुभवसिद्धत्वद्योतनार्थम् ।  
तथा अज्ञानस्य साक्षिप्रत्यक्षसिद्धत्वाच्च मानग्राह्यत्वम् । सा-  
क्षिणो भ्रमसाधारणस्य मानत्वाभावात् । नाप्यसत्त्वम् । असतः  
प्रत्यक्षाविषयत्वात् इति भावः । ननु च तदज्ञान आत्मनो भि-  
न्नमभिन्नं वा? आद्ये द्वैतापादि । द्वितीये तस्य नित्यत्वापत्तेर-  
निर्भोक्षप्रसङ्गः । ज्ञानाज्ञानयोरैक्यानुपपत्तिश्च । भिन्नाभिन्नत्व  
तु विरोधादसम्भवि । किञ्च भिन्नत्वपक्षे तस्य भावत्वे अ-  
हमज्ञ-इति नञर्थोऽस्ति तद्धीविषयत्वानुपपत्तिः । अभावे जग-  
दुपादानत्वानुपपत्तिः इत्याशङ्क्याह । सहत इति । असौ का-  
लिमा विचौर भावैर्निरूपण न सहते । भेदाऽभेदादिना कथाचि-  
दापि निर्वर्तुमशक्यत्वात् । भावरूपत्वं तु नञर्थोऽस्ति तद्धीविष-  
यत्वेनाधर्मादिवदिष्टमेव । न ह्यहमज्ञ इत्यनुभवस्य ज्ञानसामा-

१ तदुक्तमाचार्यैः ।

कार्यादाश्रयतश्चेष्टा भवेच्छक्तिर्विलक्षणा ।

रसोदाहारी दृश्यमानौ शक्तिस्तनानुमीयते ॥

पृथुनुभ्रोरससरो घट कार्योऽथ मृत्तिका ।

शब्दादिभिः पञ्चगुणयुक्ता शक्तिरत्वतद्विधा ॥

न पृथ्व्यादिर्न शब्दादिः शक्तापरिणत यथा तथा ।

अत एव ह्यविग्न्यया न निर्वचनमर्हति ॥

दिवि सूक्ष्मसूत्रमादौ ।

तस्मिन्सुविशङ्कृतं कटाहमथ ॥

न्याभावो विषयः । धर्मप्रतियोगिज्ञानसत्त्वे विषयभावेन तद-  
सत्त्वे च सामग्र्या अभावेन तस्य दुर्ग्रहत्वात् । नापि ज्ञानवि-  
शेषाभावस्तद्विषयः । अत्र ज्ञानत्वस्यैव प्रतियोगितावच्छेदकत्वा-  
नुमवादिति भावः । पक्षान्तरे विचारं विहगसञ्चारम् । ननु  
अज्ञानस्य भावरूपत्वेऽपि सत्यस्य प्रपञ्चस्यार्थवत्तत्कार्यत्वानुपप-  
त्तिः इत्याशङ्क्य—“यत्र हि द्वैतमिव भवति तदितर इतरं पश्य-  
ति । तस्य त्रय आवसथाः त्रयः स्वप्ना” इति श्रुतेः—प्रपञ्चो  
निध्या । दृश्यत्वात् शुक्तिरजतवदित्यनुमानाच्च । प्रपञ्चस्य  
सत्यत्वा ऽभावनिश्रयादज्ञानकार्यत्वे न किञ्चिद्वाधकं इत्याशय-  
वानाह । मृजति चेत्यादि । कोटिशः असङ्ख्यजातीयानि रू-  
पाणि कर्म-करणव्युत्पत्तिभ्यां नाम-रूपात्मक जगत् । अन्यत्र  
नील-पीतादि । चित्रं अद्भुतं यथास्यात्तथा मृजति । चक्रारः पूर्व-  
वाक्यार्थसमुच्चये । इत्थं च अनिर्वचनीयत्वे सति कार्यमात्रोपा-  
दानत्वमज्ञानलक्षणं आत्मवारणाय सत्यन्तं अविद्यासम्बन्धादि-  
वारणायोत्तरदलम् । तत्र मृदादिवारणाय मात्रत्वं । अत्र कश्चिदित्य-  
नेन दूरैकदृश्यविहगसञ्चारसहिष्णुरूपान्तरानारम्भकमोनेत्यवै-  
रक्षण्यं सूच्यते ॥ ६ ॥

ननु ब्रह्मणो जगद्विकृतोपादानत्वे सर्वाद्यधिष्ठानरज्ज्वादि-  
भ्यश्चक्षुरादिवेद्यतापत्तिः । न च रूपाद्यभावेनाऽयोग्यत्वात्तदनाप-

तत्र समुद्र-वनाद्रीन् ।

दर्शयति महेन्द्रजालिकः को नु? ॥७॥

तिः । तर्ह्येन्द्रियकत्वस्य ऐन्द्रियाध्यासाधिष्ठानत्वानुपपत्तिः—इ-  
त्याशङ्क्याह ।

दिवाति । महेन्द्रजालिकः महेन्द्रजालाख्यमायया युक्तः अर्था-  
न् कश्चित्पुरुषविशेषः । आदौ सर्गारम्भसमये दिवि द्योतनात्मके स्फु-  
ट-रूपे नभसि च । सूक्ष्मसूत्रं सूक्ष्मभूतोपाधिकं हिरण्यगर्भं सूक्ष्मतन्तुं च  
दर्शयति । अथ अनन्तरं तस्मिन् सूक्ष्मसूत्रे सुविशद्वटं अतिविशालं  
कटाहं ब्रह्माण्डशरीरं विराजं प्रसिद्धकटाहं च दर्शयति । तत्र क-  
टाहे समुद्र-वनाद्रीन् दर्शयति स को नु? इति दर्शयितुरधिष्ठानभूतस्य  
रूपाद्यभावाच्चक्षुरादिप्रत्यक्षेण दुरधिगमत्वम् । अत एव च तद्व्या-  
प्यलिङ्गादिग्रहाभावादनुमानादिना दुरधिगमत्वं सूच्यते । महे-  
न्द्रजालिको हि मधममाकाशे सूक्ष्मं सूत्रं प्रसार्य तदुपरि दर्शि-  
तमहाकटाहे समुद्रादीनसम्भावितानपि दर्शयतीति प्रसिद्धम् ।  
इदमत्राभिसंहितम् । किं ब्रह्मणः सौपाधिकस्य चक्षुरादिवेद्यत्व-  
मापाद्यते किंवा निरुपाधिकस्य? नाद्यः । सर्पाद्यधिष्ठानरज्वादे-  
रिदन्तेनैव प्रपञ्चाधिष्ठानस्य ब्रह्मणः—सन् घटः—इत्याद्यनुभवे स-  
त्त्वादिना विषयस्य इष्टत्वात् । न द्वितीयः । रूपाद्यभावेन तदयोग्य-  
त्वात् । “न चक्षुषा पश्यति कश्चनैनम्” इति श्रुतेः । न च  
इन्द्रिययोग्यमेवाद्व्यासाधिष्ठानं—इति नियमः । अयोग्यस्यापि न-  
भस्यो नैत्याधिष्ठानदर्शनात् । तदुक्तं भगवता भाष्यकृता “अ-

जरठाऽपि काचिदसती ।

सन्दर्श्य गुणान् परस्य पुरुषस्य ॥

सङ्गुविनैव हसितैस् ।

सर्वस्वं हरति हन्त किं ब्रूमः ! ॥ ८ ॥

प्रत्यक्षेऽपि ह्याकाशे बाला तलमग्निताद्यद्वयस्यन्ति” इति । श्रुतिश्च  
“आराममस्य पश्यन्ति न त पश्यति कश्चन” इति ॥ ७ ॥

एव तत्पदार्थं स्वरूप-लक्षण परीक्षाभि सङ्क्षेपतो निरूप्य व-  
क्ष्यमाणमहावाक्यार्थोपयोगितया ब्रह्मण एव मायया जीवभावमा-  
प्तिप्रदर्शनमुखेन त्वपदार्थं निरूपयति ।

जरठेति । काचित् अतर्क्याऽनेकशक्तिका असती अपरमार्थभूता  
माया स्वैरिणीव जरठा अनादि । “अजामेका” इति श्रुते । “प्रवृत्तिं  
पुरुषं चैव विद्वन्नादौ उभावपि” इति स्मृतेश्च । अन्यत्र वृद्धा । ईदृ-  
शीमत्यपि, परस्य पुरुषस्य परमात्मन अन्यपुरुषस्य च । गुणान्  
मत्वादीन् । “लोहित शुक्ल कृष्णा” इति श्रुते । “सत्त्वरजस्तम इति  
गुणा प्रकृतिसम्भवा ” इति स्मृतेश्च । अन्यत्र कृत्रिमस्त्वप्यादि-  
गुणान् सन्दर्श्य सम्यक् सततत्वप्रतिसन्धाननिरवकाश यथा-  
स्यात्तथा विपर्ययतया समर्थः । सङ्गुविनैव एकस्याऽसङ्गत्वादपर-

१ अत्रयद्वयं इन्द्रियाग्राह्येऽपीत्यर्थः । ‘बाला’ अविकारि । ‘तलमग्नितादि’ तल इन्द्रनीलपटादिकल्प मयो मलिन पात इत्येवमपराध  
मशब्दाति । तत्र इन्द्रिययोग्यत्वं गन्ताति व्यभिचारान्न व्याप्ति ।  
११ ‘आमानामना मादस्याभाशमाद्यास’ इति वदतां मनमपास्तम् ।

शुचिरपि पुमान् प्रमादात् ।

शोचति मायापिशाचिकाक्रान्तः ॥

पश्यति दुःस्वप्नान् ।

भयमश्नति यत्र पञ्चभूतेभ्यः ॥ ९ ॥

स्य च वंचनीयत्वात् सम्बन्धविनैव हसितैः हसितवदनायाससंहितै-  
र्जागरादिविशेषैः हासैश्च सर्वत्वं पूर्णमात्मस्वरूपं समग्रधनं च हर-  
ति जीवभावेन परिछिद्यापलपति अपहसति च । हन्तेति खेदे । किं ब्रू-  
म इत्यनेन नित्यमुक्तस्य निरतिशयानन्दैकरसस्य त्रिविधपरिच्छेद-  
विधुरस्य असङ्गस्य स्वप्रकाशचित्स्वरूपस्यापि परस्य ब्रह्मणो बृद्धो-  
दुःखबहुलः परिछिन्नो देहेन्द्रिय-मनोबुद्ध्यादेः सम्बद्धो मूढोऽहमि-  
त्यादिजीवभावमनुभावयन्ती हन्त महामायेयं अघटितअघटनापटी-  
यसी परमाश्चर्यरूपेति ध्वन्यते ॥ ८ ॥

परस्यैव मायया जीवभावमापन्नस्य संसरणप्रकारवर्णनमुखेन  
त्वंपदवाच्यार्थं दर्शयति शुचिरपीत्यादिना ।

शुचिः वस्तुतः अविद्या-तत्कार्यैरसंस्पृष्टः पवित्रश्च “असङ्गो  
ह्ययं पुरुषः शुद्धमपापविद्धम्” इत्यादिश्रुतेः । ईदृग्विघ्नाऽपि पुमाना-  
त्मा प्रसिद्धः कश्चन पुरुषश्च प्रमादात् स्वरूपाविचारात् कदाचिदा-  
चमनाद्यनवधानाच्च हेतोः । मायापिशाचिकाक्रान्तः मायैव पिशा-  
चिका पुरुषस्य स्वाभाविकस्वच्छन्वादिधर्मातिरोधानेन तदनुरूप-  
विविधदुःश्रेष्ठितहेतुत्वात् । अन्यत्र मायापिशाचिका भ्रमवितृम्भि-  
तमित्यापिशाचिका तया आक्रान्तः वशीकृतः सन् शङ्काविषादेरपि

विषयाः पुराणि कोशा ।

विभ्रमजीवातुरसदृगवरोधः ॥

भ्यामिति भावः । एतदुक्तं भवति । सावयवे तन्दुलादावग्निसयोगादिना अवयवविश्लेषविशेषरूपविच्छिन्त्यादिविकारसम्भवेऽपि निरवयव-  
कूटस्थचिदात्मनि भ्रममात्रातिरेकेण न वस्तुतः कश्चिदपि विका-  
रगन्धः सम्भवतीति भवत्येव तस्य विवेकनिरस्यत्वं । एवं चाहङ्कार-  
निरुद्धः शुद्धचिदात्मा त्वम्पदलक्ष्य इत्युक्तम् । तथा च सांसारिकसु-  
खस्य गरुमरीचिकासलिलमन्निभत्वात् ततो विरक्तेन परमानन्दस्व-  
रूपलामलक्षणमोक्षायैव यतितव्यमिति भावः । अत्र यद्यपि संसा-  
रस्य परीक्षकदृष्ट्या निर्वचनीयत्वमेव तथापि श्रौतदृष्टिमवष्ट-  
भ्य स्वपुष्पमित्युक्तम् । तदुक्तं श्रीमद्विद्यारण्यचरणैः ।

तुच्छाऽनिर्वचनीया च वास्तवी चेत्यसौ त्रिधा ।

ज्ञेया माया त्रिभिर्बोधैः श्रौत-यौक्तिक-लौकिकैः ॥ इति ॥ १० ॥

ननु सांसारिकसुखस्यापि सामर्थ्यविच्छेदसम्पत्तौ सातत्यसम्भ-  
वात् परमपुरुषार्थत्वं, कुतोऽस्य हेयत्वम् ? इत्याशङ्क्याह । विषया इति ।

विषयाः शब्दादयो देशाश्च पुराणि शरीराणि ज्ञानेन्द्रिय-  
पञ्चकं कर्मेन्द्रियपञ्चकं प्राणपञ्चकं भूतपञ्चकं अन्तःकरणचतुष्ट-  
यं अविद्या काम, कर्म चेत्यष्टपुराणि वा अन्यत्र नगराणि ।  
कोशाः अन्न-प्राण-मनो-विज्ञानानन्दमयाः पञ्च, अन्यत्र धनस-  
ञ्चयाः । विभ्रमजीवातुरसदृगवरोधः विविधानां भ्रमाणां जी-  
वातुः निदानभूतः रसदृशः रसः सुखं “रसो वै सः । रसश्चे-  
वायं लब्ध्वाऽऽनन्दो भवति” इति श्रुतेः । तदात्मिकायाः  
दृशः स्वरूपचैतन्यस्य अवरोधः आवरणम् । अन्यत्र विभ्रम-  
जीवातुरिति छेदः । विभ्रमाणां विलासानां जीवातुरुज्जीवकः ।

सन्त्यपि तु न सन्तुष्यति ।

सम्राडात्मा यतो वतास्वस्थः ॥३१॥

असहगनुपमः अवरोधः अन्तःपुरं प्रेयसीति यावत् । एवमादीनि भोगसाधनानि सन्ति । अपितु परन्तु सम्राडात्मा सम्यग्जात इति सम्राट् स्वप्रकाशः आत्मा, अन्यत्र सम्राजः सार्वभौमस्य आत्मा बुद्धिः न सन्तुष्यति सन्तोषं न लभते । तत्र हेतुमाह । यतः यस्मात्कारणात् अस्वस्थः स्वरूपप्रच्युतः रुग्णश्च । वतेति खेदे । सांसारिकसुखामासस्य बहुलायाससाधनधानत्व-साति-शयत्व-स्पर्धासूयातिरस्कारग्रस्तत्व-क्षणभङ्गरत्वादिदोषदुष्टत्वात् सामर्थ्यविच्छेदस्य दुःसम्पादत्वाच्च । विमर्शे दुःस्वरूपत्वमेवेति पुरुषार्थत्वं । “यदल्पं तन्मार्गं, नारूपे सुखमास्ति” इत्यादिश्रुतेः । “अनित्यमसुखं लोकमिमम्” इति स्मृतेश्च । “दुःखमेव सर्वं विवेकिने” इति पातञ्जलाच्च । किन्तुनिर्मृष्टनिखिलदुःखानुपङ्गनित्य-निरतिशयानन्दस्य “अन्यानि भूतानि मात्रामुपजीवन्ति । तमात्मस्थं येऽनुपश्यन्ति धीरास्तेषां सुखं शाश्वतं नेतरेषाम् । तरति शोकमात्मवित्” इति श्रुतिभ्यः । “यं लब्ध्वा चापरं लाभं मन्यते नाधिकं ततः । आत्मलामात्र परं विद्यते” इत्यादिस्मृतेश्च । यथा नानादेश-नगर-कोश-विलासिन्यादिसकलसुखसम्पन्नस्यापि सा-

१ पारिजातकेशादिविवेकस्य परिदृश्यमानं सबलमेव भोगसाधनं सावि-  
यस्वादभवत् ‘दुःखं मेव’ प्रतिकूलवेदनीयमेव भवतीत्यर्थः । यस्मादलम्बता-  
मित्रातोऽपि योगी दुःखलेशेनाप्युद्विजते । यथाक्षिपात्रं क्षर्णातन्तुस्पर्शमात्रे-  
णैव महती पीडामनुभवति नेतरदहम्, तथा विवेकी स्वल्पदुःखानुपङ्गेनापि  
विरज्यते । एत दुस्तं भवति । ऐकान्तिकी आत्यन्तिकी च दुःखनिवृत्तिमि-  
च्छतां विवेकिनः ‘परिणाम-ताप-संस्कार दुःखैः गुणवृत्तिविरोधाच्च’ यावत्सर्वे  
क्षिपा दुःखरूपतया प्रतिभासन्ते । तस्मात्सर्वकर्मविपाको दुःखरूप एवेत्य-  
ल विसरणे ।



प्रकृतिविवेकविहीनः ।

प्रभुरेष पुरस्य पाटितद्वारः ॥

निद्राति यदवरोधे ।

निमन्ति ततः प्रमत्तममुमरयः ॥ १२ ॥

ईमीमस्य ज्वरादिवशादस्वस्थस्य सर्वं न सुखाय भवत्यपि तु दुःखायेति । स्वास्थ्यमेव तस्य सुखहेतुस्तथेति भावः ॥ ११ ॥

वैषयिकसुखस्य न केवलं दुःखरूपत्वं किन्तु अज्ञस्य प्रमादिनो विवेकवैधुर्यादिन्द्रियाण्यनिगृह्यतः काम-क्रोधादिप्रयुक्तत्वात्तत्प्रयोजकत्वाच्च दुरन्तनानादुःखचक्रबीजत्वमपि भवतीत्यभिसन्धयाह । प्रकृतीति ।

एषः विधिप्रातिकूल्यविवशः पुरस्य देहस्य नगरस्य च प्रभुः अधिष्ठाना जीवो राजा च । यद्यस्मात्कारणात् प्रकृतिविवेकविहीनः प्रकृतेर्मायातत्कार्यतः असम्भेदज्ञानं । प्रकृतीनां प्रजानां विवेको मर्यादापालनं च तत्रहितः सन् । पाटितद्वारः असंवृतचक्षुरादिकरणद्वारः । उद्घाटितपुरद्वारश्च सन् अवरोधे अज्ञानावरणे अन्तःपुरे च निद्राति नितरां कुम्भितदशां प्राप्नोति आत्मानं न प्रबुध्यते वा अन्यत्र स्वपिति । ततस्तस्मात्कारणात् प्रमत्तं विचारविधुरं अनवहितं च अमुं पुरस्वामिनं अरयः काम-क्रोध-लोभ-मोह-मद-मात्मर्यादयः पडरयः प्रसिद्धशत्रवश्च । मुहुर्मुहुः निरयस्थावरादिनानादुःखावस्थामापणेन दुःखाकुर्वन्ति हिंसन्ति च ॥ १२ ॥

लोके हि राजा प्रजाविमर्शहीनः प्रोद्घाटितपुरद्वारः स्वयमसावधानोन्तःपुरे निद्राणः सन् शत्रुं कथमिव सम्पन्न इत्याश्चर्यविषादावभिनयन्नाह । आकात्मिकीति ।

आकास्मिकी स्वदेशात् ।

अपमृतिरतिसौख्यहानिरविभुत्वम् ॥

श्रुतिनयनमान्दमारिभिर् ।

वद्धश्च महात्मनो दशेयमहो ॥ १३ ॥

महात्मनः महतः अपरिच्छिन्नस्यात्मनः महानुभासस्य राज्ञश्च ।  
 आकास्मिकी । अनर्कितहेतुका स्वदेशान् स्वस्वरूपात् स्वीयराष्ट्राच्च  
 अपमृतिः प्रच्युतिः अतिर्सास्यहानिः निरतिशयानन्दतिरोभावः  
 माम्नाज्यमुखापगमश्च । अविभुत्वं परिच्छिन्नता प्रभुत्वहानिश्च ।  
 श्रुतिपूषनिषत्सु नयनेषु करव्युत्पत्त्या युक्तिषु च मान्दं अपाटवं  
 श्रोत्र-नेत्रापाटव चाारिभिः कामादिभिः शत्रुभिश्च बन्धः संसारम-  
 हनं च । चकारोऽनुक्तदुर्दशान्तराणां समुच्चयार्थः । इयमुक्तरूपा अनु-  
 भूयमाना असम्भाविता अनुचिता च दशा दुरवस्थापि । सम्प-  
 न्नेति शेषः । अहो इत्याश्चर्य-विषादयोः । एवं- संसारदुर्दशाया  
 अनहन्त्वोक्त्या च हेयत्वस्यासम्भावितत्वोक्त्या च भ्रमविमृम्भित-  
 त्वस्य सूचनेन ततो विरज्य तन्निवृत्त्युपायतत्त्वज्ञानसाधनश्रवणादा-  
 ववक्ष्यं यतितव्यमिति दर्शितम् । पक्षान्तरेऽपि शौर्योदायादिस-  
 कलगुणशालिनः सार्वभौमस्याकास्मिककुलपरम्परा राज्यभ्रंशविवि-  
 धभोगवियोगः प्रभुत्वहानिराधिव्याध्याद्याकुलतां शत्रुकृतबन्ध-  
 श्रेयादिदुर्दशा पश्यन्तः तदयिवैभवं च पश्यन्तः साधवः साश्चर्यं  
 विद्यन्तीति प्रसिद्धम् ॥ १३ ॥

संसारस्योक्त दुर्दशात्वं वैराग्यदाढर्चाय प्रपञ्चयति । त-  
 ममीति ।

तमसि निलीय हरन्तम् ।

बुद्धिवशेन निरवधि परस्वम् ॥

पथि पथि गुणेन बध्वा ।

भ्रमयति पुरुषं करालकालभटः ॥१४॥

तमसि अज्ञाने अन्धकारे च निलीय तिरोभूय दुर्बुद्धिवशेन  
दुःष्टान्तःकरणतादात्म्यापत्तिरूपतत्पारतन्त्र्येण पापबुद्ध्यर्धानत-  
या च निरवधि परस्वं अपरिच्छिन्नसर्वोत्कृष्टस्वस्वरूप अपरिमि-  
तपरधनं च हरन्तं परिच्छिदन्तं अपहरन्तं च । पुरुषं आत्मानं  
तत्स्वरं च । गुणेन सत्त्वादिना रज्जा च । बध्वा उपासनैरग्निहोत्रा-  
दिविहितकर्मभिः कलञ्जभक्षणादिनिषिद्धकर्ममिश्र वशीकृत्य ।  
अन्यत्र स्पष्टम् । करालकालभटः उग्रः कालरूपो भटः कालव-  
र्णः पादातिश्च । पथिपथि उत्तर-दक्षिणनिरयमार्गेषु प्रतिमार्गं च  
भ्रमयति परिभ्रमणं कारयति । तत्र सात्त्विकपुरुषं विद्यया देव-  
लोकं, राजसं नित्यादिकर्मणा पितृलोकं, तामसं निषिद्धकर्मणा  
अधोलोकं गमयतीति विवेकः । तथा च श्रुतिः । “कर्मणा पि-  
तृलोको विद्यया देवलोकः । अयैतयोः पथोर्न कतरेण च न तानी-  
मानि भद्राण्यसकृदावर्तीति भूतानि भवन्ति जायस्व म्रियस्तेत्येत-  
त्तृतीयमिति” पक्षान्तरेऽपि परस्वापहारिणं चोरं रज्जा बध्वा राज-  
भटः प्रतिरक्ष्यं परिभ्रमयन्तीति प्रसिद्धम् ॥ १४ ॥

एवमाविद्यकं संसारं प्रपञ्च्येदानीं तन्निवृत्त्युपायं तत्त्वमस्या-  
दिमहावाक्यार्थज्ञानमेव न कर्म इति व्यातिरेकमुखेन दर्शयन्नाह ।  
सकृदिति ।

सकृदपि यदाप्तवचनम् ।

सत्सुखसन्धायि न च कृतं पुंसा ॥

तदसौ गृहेषु बलिभिः ।

किङ्करवत् कर्मकारितां नीतः ॥ १५ ॥

यत् यस्मात्कारणात् पुंसा अधिकृतेन पुरुषेण प्रसिद्धेन च स-  
त्सुखसन्धाये “सदेव सौम्येदमग्र आसीत्” इत्युपक्रान्तं ब्रह्ममुखं  
प्रतीचा सहाभेदेन सन्धातुं शीलमस्येति तथोक्तम् । अन्यत्र निर्दोषं  
प्रसिद्धमुक्तावहम् । आप्तवचनं आप्तं निर्दोषं तत्त्वमस्यादिमहावा-  
क्यरूपं आगमः । यद्वा आप्तस्य परमानन्दरूपतया परमाप्तिवत्-  
मस्यात्मनः प्रतिपादकं वचनम् । तथाच श्रुतिः । “तदेतन्मेयः पुत्रात्  
मेयो वितात् मेयोऽन्यस्मात्सर्वस्मादान्तरं यदयमात्मा” इति । यद्वा  
आप्तं नित्यप्राप्तं ब्रह्म तस्य विस्मृतकण्ठचामीकरकल्पस्याऽवि-  
द्यातिरोधाननिरसनेन प्रापकं तदेव वचनम् । “ब्रह्मैव सन् ब्रह्माप्ये-  
ति” इति श्रुतेः । अन्यत्र हिताशंसिनो वचनं सकृदपि एकदापि । अत्र  
सकृदित्यनेन मुख्यस्याधिकारिणः सकृन्महावाक्यश्रवणेनापि त-  
त्त्वसाक्षात्कारो भवतीति दर्शितम् । अपिशब्देन च मन्द-मध्यमयोः  
श्रवणाद्यादित्येति दर्शितम् । यथाह भगवान् भाष्यकारः । “भवेदावृ-  
त्त्यनर्थस्तं प्रति यस्तत्त्वमसीति सकृदुक्तमेव ब्रह्मात्मत्वमनुभवितुं  
शक्नुयात् । यस्तु न शक्नोति तं प्राप्नुयुज्यत एवावृत्तिः” न श्रुतं  
आचार्याधीनतया न विचारितम् । अनेन श्रोतव्य इति श्रुति-  
विहितविचारावश्यकत्वं सूचितम् । अन्यत्र उपादेयबुद्ध्याऽना-  
वर्णितम् । तस्मात् कारणात् असौ उक्तः पुमान् गृहेषु छत्रि-

सह दयितयेह विषयान् ।

चरति जनो हन्त जातरूपधरः ॥

न्यायेन लक्षणया त्रिप्राश्रमेषु परगृहेषु च । बालेभिः पूजाभिः  
इन्द्रादिदेवताप्रीणनैरुद्देश्यभूतैरिति यावत् । एतेन—अचेतना दे-  
वतेति नैमिनिमतनिरासिदेवताधिकरणन्यायः सूचितः । अन्यत्र  
प्रचलैः पुरुषैः । किङ्करवत् कर्मकारितां अग्निहोत्राद्यनुष्ठानपरतां  
जलाहरणादिसेवाकारित्वं च नीतः प्रापितः । इत्थं च मुमुक्षोः  
सत्यासपूर्वकश्रवणादिसाद्ध्यज्ञान एवाधिकारो न कर्मणि । तस्य  
मोक्षविपरीतफलत्वादिति दर्शितम् । स्वतोहिताहितमजानतः सुखा-  
वहं मुद्बद्धचनम् । मुद्बद्धचनमप्यशृण्वतो बलात् पुरुषपारतन्त्र्येण  
दास्यमेव पर्यवस्यतीति लोकवृत्तं स्फुटम् ॥ १५ ॥

स्यादेतत् मुमुक्षोः श्रवणावधिकार इत्येतन्न दूरीकुर्मः । तस्य स-  
न्यासपूर्वकत्वं तु दूरीकुर्मः “यावज्जीवमग्निहोत्रं जुहोति । यावज्जीवं  
दर्श-पूर्णमासाभ्यां यजेत । कुर्वन्नेवेह कर्माणि जिजीवेच्च शतं समाः”  
इत्यादिश्रुतिभ्यः कर्मणां यावज्जीवमनुष्ठेयत्वावगमात् । सन्यासवि-  
धायकश्रुतीनां चान्वपङ्गुादिकर्माणाधिकृतपुरुषायत्तत्वापपत्तेः ।

१ एतदेवोक्त मतान्तरांप्रन्यासं भट्टैः ।

‘अर्चनं शक्यते वेक्तुं येऽन्ध-पक्षवादयो नराः ।

गृहस्थत्वं न शक्यन्ति कर्तुं तेषामयं विधिः ॥

नैष्ठिकव्रतार्थं वा परिश्रामकृताऽपि वा ।

तेरवस्य गृहीतव्या तेनाश्रिते दुन्यते’ ॥

इत्यादि । ‘न कर्मणा न प्रजया धनेन त्यागेनैक अमृतत्वमाप्तुः’ इत्यादि-  
श्रुतिभिः प्रतिपाद्यमानस्त्यागः प्रवृत्तिमार्गो न विप्रतविषय इति तेषामाशय  
इति दिक् ।

सह दयितया तु विषयान् ।

चरति न मोक्षाय जातरूपधरः ॥१९॥

जायावित्तादिसाद्बचकृतव्यसमुचितादेव ज्ञानान्मोक्ष । तदुक्तम् ।

उभाम्यामेव पक्षाम्या यथा खेचरता गति ।

तथैव ज्ञान कर्मभ्या लभ्यते परम पदम् । इतीत्येकदेशमत  
निराकुर्वन्नाह । सहेति ।

इह सत्तारमूर्त्तौ जन जननमरणादिधर्मा जीव । सहदयितया  
धर्म भोगयोरानुकूल्यात्प्रेयस्या सहजरूपधर कर्मसाधनवित्तसम्प  
न्न भोगोचितस्वर्णालङ्कारशाली च सन् । विषयान् विषण्वन्ति निव  
धन्ति फलासङ्गेन स्वानुष्ठातृनिति विषया नित्य नैमित्तिक काम्यक  
र्माणि “कर्मणा पितृलोक ” इति श्रुत्या निय नैमित्तिकयोरपि  
पितृलोकप्राप्त्यादिबन्धहेतु बावगमात् । अन्यत्र स्वक् चन्दनादि  
विषयान् चरति आचरति अनुभवति च । हन्तेति खेदे । अत्र  
कर्मठ विषयलम्पटयो समानपदै प्रतिपादनेन अभेदाध्यवसानात्  
कर्मफल भोगफलनरकाद्यभेदाध्यवसानपर्यवसानात् अतिकृत्सित  
त्व ध्वनितम् । “न कर्मणा न प्रजया धनेन । छवा ह्येते अट्टा  
यत्नरूपा । अष्टादशे क्रमवर येषु कर्म । तद्यथेह कर्मचितो लोक  
क्षीयते एवमेवामुष पुण्यचितो लोक क्षीयते” इत्यादिश्रुते । “ते  
त भुक्ता स्वर्गलोक विशाल क्षीणे पुण्ये मर्त्यलोक विशान्ति” इति  
स्मृतेश्च । कर्मणा मोक्षविपरीतफल बावगमात् न मोक्षहेतु वम् । न  
च केवलकर्मणोऽतथावेऽपि ज्ञानसमुचितस्य तस्य तथात्व किं  
नस्यान्? इत्या शङ्क्य “दूरमेते विपुची अविद्यया च विद्येति  
ज्ञात” इत्यादिश्रुत्या विद्याऽविद्यात्मकज्ञान कर्मणोर्योगपद्याऽम

म्भवावगमेन जाति-वयोऽवस्थाद्यभिमानि-तदनभिमानिलक्षणविल-  
क्षणाधिकारेत्वादिना च समुच्चयासम्भवात् । “उभाभ्यां” इत्या-  
दिस्मृतिस्तु ‘जैमिनिरथ वा’ इति श्लोके वक्ष्यमाणन्यायेन कर्म-  
समुच्चयपरत्वेनाप्युपपन्नेति भावः ।

एवं ज्ञान-कर्मसमुच्चयं निराकृत्य सन्यास एव ज्ञानद्वारा  
मोक्षहेतुरिति दर्शयति । सहेति । तुशब्द उक्ताद्विशेषं सूचयति ।  
सहदयितया दयया सहवर्तमानाः सहदयाः “मैत्री-करुणा-मु-  
दितोपेक्षाणां सुखदुःख-पुण्यापुण्यविषयाणां भावनातः श्रित्तप्रसा-  
देनम्” इति पातञ्जलसूत्रोक्ता मैत्र्यादिगुणाः सन्ति येषामिति सह-  
दयिनः तेषां भावः सहदयिता । सहचरी अनपायिनी दयिता  
च तथा । एकत्र इत्थंभूतलक्षणे, अपरत्र सहाय्ये गम्यमाने तृती-  
या । जातरूपधरः जातमात्रस्य यद्रूपं तस्य धरः । नम्रः पर-  
महंस इति यावत् । स्वर्णालङ्कृतश्च सन् । मोक्षाय तादर्थ्ये चतु-

१ अस्यायमर्थः । ‘मैत्री’ सौहार्दं, ‘करुणा’ कृपा, ‘मुदिता’ हर्षः, ‘उ-  
पेक्षा’ आदरसिन्धु, एता यथाकर्म सुखितेषु दुःखितेषु पुण्यवस्तु च भावयन् ।  
तथा हि । मुदितेषु सार्धेषां सुखित्वमिति मैत्रो कुर्यान्न त्वीर्ष्याम् । दुःखितेषु  
कप तु नान्येषां दुःखित्वविमुक्तिः श्यादिति कृपामेव कुर्यान्न तादृश्यम् ।  
पुण्यवस्तु पुण्यानुमोदनेन हर्षं कुर्यात् न तु क्रिमेते पुण्यवन्त इति विद्वेषम् ।  
मूत्रे सुगन्ध-दुःप्रादिशब्दैस्तद्वन्तः प्रतिपादिताः । तदेव मैत्र्यादिपरिकर्मणा  
चित्तं प्रसीदति सुखेन समाधिराविर्भावो भवति । परिकर्म च एतद्वाक्यं नमः ।  
तथा-मिश्रकृपादिव्यवहारगणितनिष्पत्तये सङ्कलितादिकर्म उपकारकत्वेन प्रसा-  
नरूपनिष्पत्तये प्रभवति, एव द्वेपरागादिप्रतिपक्षभूतमन्यादिभाववत्या समुत्सा-  
दितप्रसादं चित्तं सम्प्रज्ञातसमाधिगौरव्यं सम्पद्यते इति भावः ।

जैमिनिरथ वा व्यतनुत ।

शुक्तातशुभोक्तिचन्द्रशालायाः ॥

ज्ञान क्षय्यलोका भवन्ति" त्यादिश्रुतिविरोधात् । अत एव  
 "अपाम सोमं" इत्यादेरर्थवादस्यापेक्षितत्वादनित्यत्वपरतयोप-  
 पत्तिः । अन एव न तस्य मोक्षः । सर्ववादिभिर्नित्यत्वाभ्युपगमात् । आ-  
 त्मरूपत्वे तु तस्य नोक्तदोषः । तस्य च नित्यप्राप्तत्वेऽपि अज्ञान  
 मात्रविरोधानात् । अप्राप्तकल्पस्य ज्ञानादेव प्राप्तिरिति न तत्र  
 कर्मोपयोगगन्धोऽपि । यत्तु वेदान्तानामविवक्षितार्थत्वमुक्तं तत्  
 किं बाधितार्थत्वाद्वा विफलार्थकत्वाद्वा' नाद्यः । उपनिषदेक-  
 गन्यस्य प्रत्यगात्मतत्त्वस्य पराङ्मुखविषयप्रत्यक्षादिभिर्बाधायोगा-  
 त् । न द्वितीयः स्वप्रकाश्यपरमानन्दैकरसस्यात्मतत्त्वस्य पर-  
 मप्रयोजनतया श्रुति-विद्वदनुभवसिद्धत्वेन तदुपहतत्वात् । कर्तृ-  
 स्तावकत्वं त्वकर्त्रात्मनाधितत्वात् अतिलङ्घितकर्मप्रकरणत्वा-  
 द्विभिन्नफलत्वाच्चापास्तमेव ॥ १७ ॥

एवं कर्मणां साक्षान्मोक्षेऽनुपयोगमुक्त्वा "तमेतं वेदानुवचने-  
 न ब्राह्मणा विविदिषन्ति । यज्ञेन दानेन तपासाऽनाशकेन" इति  
 श्रुतेः संगोम-पृथक्त्वन्यायेन काम्यमाधारण्येन नित्य-जैमिन्ति-  
 कानामेव वा कर्मणां नित्यशुद्धिद्वारा ज्ञानोपयोगमाह । जै-  
 मिनिरिति ।

अथ वेति सर्वधानुपयोगपक्षाद्वाच्यार्तिः । जैमिनिः शुक्तात-  
 शुभोक्तिचन्द्रशालायाः । शुक्तातः श्रीचादरायण तस्य शुभा



निःश्रेणिमारु रुक्षोर् ।

निपुणं तत् कर्म मनसि बहुकुर्मः॥१८॥

परमपुरुषार्थप्रयोजकत्वात् अत्यन्तमङ्गलभूता, उक्तिः शारीरक-  
सूत्रसन्दर्भलक्षणा धाणी, सैव चन्द्रशाला शिरोगृहं तस्या निः-  
श्रेणिः प्राप्तिसाधनं अग्निहोत्रादिलक्षणं धर्ममिति यावत् । आ-  
रुक्षोः अर्थाच्चन्द्रशालामेवारोदुमिच्छोरर्थे व्यतनुत विस्पष्ट-  
मतनुत । न्यायैरुपपादितवानिति यावत् । अतो निपुणं सर्वप्रति-  
पक्षप्रतिषेधपूर्वकवेदप्रामाण्यप्रतिष्ठापनादिकुशलं तत् कर्म तस्य  
जैमिनेः कर्मशास्त्रप्रणयनरूपां क्रियां मनसि बहुकुर्मः बहुमन्याम-  
हे । नित्यादिकर्मानुष्ठानस्यैव चित्तशुद्धिद्वारा श्रवणाद्यधिकार-  
कारणत्वात् । “ आरुरुक्षोर्भुनेद्योगं कर्म कारणमुच्यते ” इति  
स्मरणात् तदनुष्ठानस्य च जैमिनीयविचाराधीनत्वादिति भावः ।  
अथवा तत् जैमिन्युपपादितं निपुणं उक्तब्रह्ममीमांसाधिकार-  
प्रापणक्षमं कर्म अग्निहोत्रादिलक्षणं धर्मं मनसि बहुकुर्मः बहु-  
मन्यामहे । नन्ववमन्यामहे । अत्र ‘शुकतात०’ इत्यनेन ब्रह्मविदा-  
मेकपुण्डरीकस्य श्रीशुकस्यापि ज्ञानदायप्रदः पितेति तदीयवा-  
द्मात्रस्यातिविश्वसनीयतेति सूचितम् । तत्रापि ‘शुभोक्ति०’ इत्यनेन  
तत्प्रणीतनिखिलस्मृतीतिहास-पुराणापेक्षया साक्षान्मोक्षसाधननि-  
र्णायकशारीरकसूत्रस्याभ्यर्हितत्वं सूचितम् । ‘चन्द्रशालाया’ इत्यत्र-  
रूढार्थे कर्मवारयलब्धयौगिकार्थाऽभेदाध्यवसानात् शिरो-  
गृहस्य चन्द्रपदवाच्यहिमकर-कर्पूरतादात्म्यशालिशालत्वप्रतीत्या

वेदान्तमानराजे ।

विश्रान्ते सुमतिचित्तशुद्धान्ते ॥

फणि-कपिलसरस्वत्योर् ।

बहुधा दौवारिकीपद सुलभम् ॥१९॥

प्राप्तिमात्रेण सकलसन्तापप्रशमनपूर्वकनिरतिशयानन्दहेतुत्व ध्व  
नितम् ॥ १८ ॥

ननु योग साङ्ख्यशास्त्रयोरपि निपुणतरमात्मतत्त्वनिरूपणेन  
मोक्षसाधनत्वात् कथं शारीरकशास्त्रस्यैवाम्यर्हिततमत्व ? तत्रा  
ह । वेदान्तेति ।

वेदान्तमानराजे वेदान्त एव मानाना प्रत्यक्षानुमानोप-  
मानागमार्थानुपलब्ध्याख्याना वैदिकसम्मतप्रमाणाना राजा  
तन्वावेदकत्वलक्षणस्वातन्त्र्यात् प्रच्याव्य स्वार्थाऽविरोधिव्या-  
वहारिकविषयसमर्पणेन तत्पोषकत्वरूपोत्कर्षाश्रयत्वात् । त-  
स्मिन् सुमतिचित्तशुद्धान्ते शोभना अवाधितार्थपरिशीलनश-  
मा मति प्रज्ञा यस्मिन् तादृश चित्त तदेव शुद्धान्त सुमति-  
लक्षणनायिकाश्रयत्वात् । अन्तःपुर तत्र विश्रान्ते निर्विशङ्क  
प्रतिष्ठिते सति । फणि कपिलसरस्वत्यो फणिन पनञ्जरे कपिल-  
स्य च सरस्वत्यौ वाण्यौ योग-साङ्ख्यशास्त्ररूपे तयोर्बहुधेति  
योग्यस्थानसम्भावनायाम् । दौवारिकीपद द्वारपालिकास्थान  
मुग्ध मुखलभ्य योग्यमितियावन् । एकस्या रागादिदोषप्रवेश-  
निराधियोगवेत्तप्रसारिकात्वात्, अन्यस्या देहादितादात्म्य-

सूत्रं सात्यवतेयश्चक्रे ।

बलमस्य शङ्करो भगवान् ॥

प्रसरविरोधिविवेकयष्टिधारिणीत्वात् । आत्मनश्चित्स्वरूपत्व-नि-  
र्लेपत्व-निर्विकारत्वादिमिवेदनांशेन वेदान्तराजान्तरङ्गत्वाच्च ।  
उक्तं हि “जीवभेदो जगत्सत्यामिति वेदान्तसम्प्रतिः” इति । अतः  
एव जीवभेदाद्यतात्विकार्थस्यापि प्रतिपादकतया निपुणतरत्वा-  
भावाच्च तयोः प्राधान्येन मोक्षसाधनत्वमिति भावः ॥ १९ ॥

ननु-शारीरकसूत्रसन्दर्भस्य बहुभिर्वृत्तिरुद्भिर्बहुधा व्याख्या-  
तत्वात् तेषु कतमदर्शितपथेन निःश्रेयसाधिगमः-इति सन्दिहानं  
प्रत्याह । सूत्रमिति ।

सात्यवत्या अपत्यं सात्यवतेयः श्रीवादरायणः सूत्रं बह्वर्थं सूचकं  
“अथातो ब्रह्मनिज्ञासा” इत्यादि-“अनावृत्तिः शब्दात्” इत्यन्तब्र-  
ह्मसूत्रसन्दर्भं तन्तुं च चक्रे चकार । अस्य सूत्रसन्दर्भस्य बलं त-  
त्त्वप्रतिपत्तिप्रतिकूलव्याख्यानान्तरप्रत्याख्यानपूर्वकतात्विकार्थावि-  
ष्करणेन दृढीकरणरूपं भाष्यम् । अन्यत्र परिवर्तनादिना दृढी-  
करणम् । भगवान् ।

१ सूत्रलक्षणमुक्तं स्कान्दे आनन्दतीर्थेऽतप्रब्रह्मसूत्रभाष्ये.—

स्वल्पाक्षरममन्दिम्य सारवद्विश्रुतोमुद्यम् ।

अस्तोभमनवयं च सूत्रं सूत्रविशो विदुः ॥ इति ।

२ भाष्यलक्षणं मत्पुक्तं सर्वज्ञात्मगुणिभिः—

सूत्रस्थं पदमादाय ग्रामे सूत्रानुमातिभिः ।

स्वपदाभि च दर्पयन्ते भाष्यं भाष्यविशो विदुः ॥ इति ।

तत्र निबन्धनमपरे ।

चित्रं भवजालजीवस्वगमुक्तिः ॥ २० ॥

ऐश्वर्यस्य समग्रस्य धर्मस्य यशसः श्रियः ।

ज्ञानवैराग्ययोश्चैव षण्णां भग इतीरणम् ॥

इत्युक्तपङ्क्तौ श्वर्यसम्पन्नः । शङ्करः शं जरा मरणादिनिखिलदुःखनिर्मुक्तं मुक्तिसुखं नानाभाष्यामृतप्रवाहप्रणयनेन करोति शङ्करावतारस्तन्नामैव विख्यातः श्रीभाष्यकारः । चक्र इत्यनुपज्यते । तत्र भाष्ये दृढीकृततन्तौ च । अपरे पद्मपादाचार्य-वाचस्पतिमिश्रादयः निबन्धनं व्याख्यानरूपं प्रबन्धं ग्रन्थं च । अत्रापि चक्रुरिति वचनविपरिणामेनानुपज्यते । भवजालजीवस्वगमुक्तिः भवः संसारस्तल्लक्षणे जाले ये जीवरूपाः स्वगाः पक्षिणः तेषां मुक्तिर्मोक्षः । भवतीति शेषः । चित्रमाश्चर्यम् । अत्र हि तन्तुनिर्माण-दृढीकरण-तद्वन्निबन्धनरूपजालसामग्र्या जालान्निर्मुक्तिरिति चित्रता । अयमाशयः । न हि तावद्व्याख्यान्तरप्रसिद्धं ब्रह्मणः सगुणत्वं सम्भवति । “केवं-

१ ब्रह्मणः सगुणत्वमुक्तं रामानुजे.-

तस्य जगतः कर्ता वपादानं च परमेश्वरपदार्थः वासुदेवादिभद्वेदनीयः । तदुक्तं महोपनिषदि-

“वासुदेवः परं ब्रह्म वत्पापगुणसमुतः ।

सुवनानामुपादानं कर्ता जीवनिधामनः” ॥

इति । अन्यत्रापि-

सद्रूपं नो वासुदेवः प्रमुश्रयानिच्छदः ।

व्यूहधनविधौ ह्येषः मूर्ध्नि सम्पूर्णपद्मगुणम् ॥

तदेव वासुदेवाख्यं परं ब्रह्म निगद्यते ।

इत्यादि वित्तरभवाद्यं नोक्तम् ।

बलो निर्गुणश्च" इति श्रुतिविरोधात् । गुण-गुणिनोरत्यन्तं भिन्नत्वेना-  
भिन्नत्वेन च दुर्निरूपत्वात् । अत एव न तस्य जगदाकारपरिणा-  
मित्वम् । कृत्स्नैकदेशविकल्पासहत्वेन प्राग् दूषितत्वाच्च । नापि जी-  
वानां तत्त्वतः संसारित्वम् । "न जायते म्रियते च" इत्यादिश्रुतिविरो-  
धात् । भावाभावयोरेकत्र विरोधेनासम्भवाच्च । नापि जीवानां  
परस्परं भेदः ।

एक एव हि भूतः आत्मा भूतेभूते व्यवस्थितः ।

एकधा बहुधा चैव दृश्यते जलचन्द्रवत् ॥

इति श्रुतिविरोधात् । आकाशवद्दीपाधिकभेदेनापि विरुद्ध-  
धर्मव्यवस्थोपपत्तेश्च । नापि जगत्सत्यत्वम् । "नेह नानास्ति  
किञ्चन" इति श्रुतिविरोधात् । दृश्यस्य शुक्तिरूप्यवान्मे-  
श्यात्वाच्च । नापि जीव-ब्रह्मणीरात्यन्तिको भेदः । "त-  
च्चमसि" इत्यादिश्रुतिविरोधात् । ब्रह्मणः प्रत्यगभिन्नत्वे घट-

१ माध्यास्तु अस्य निरोधस्य अन्यथैव परिहारं कुर्वन्ति । तद्यथा--  
न च तत्त्वमस्यादितादात्म्यव्याकीर्षः । श्रुतितात्पर्यापरिज्ञानविजृम्भणात् ।

"आह नित्यपरोक्षं तु तच्छब्दां ह्यविरोधतः ।

त्वत्तन्मात्रपरोक्षार्थं तयोरेक्यं कथं भवेत् ॥

'आदित्यो यूप' इति उक्त्वा दद्यात्तां तु सा श्रुतिः ॥

जीवस्य परमैक्यं च बुद्धिसाध्यमेव वा ।

एकस्थाननिवेशो वा व्यक्तिस्थानमपेक्ष्य वा ॥

न स्वर्णैक्यता तस्य मुक्तस्यापि विहायतः" ।

अथवा 'तत्त्वमसि' इत्यत्र स एवाहना स्वातन्त्र्यादिमुपेक्षितत्वात्, अन-  
त्वमसि त्वत्प्रभवसि तद्वहितत्वात् इति एव त्वमसि शेषेन निराकृतं व्युत्पन्नम् ।  
तदुक्तम्--

"अतत्त्वमिति वा छेदः ते नैक्यं सुनिराकृतम्" ।

इति । तस्मात् "स यथा शकुनिः सूत्रेण बद्धः" इत्यादिषु भेद एव द-  
ष्टान्ताभिधानाय अभेदोपदेश इति तत्त्वशाद्वद्विरूपमित्यस्य मध्यमभेदः ।

वज्रडल्याद्यापक्षेऽपि । नापि जीवाणुत्वम् । “महानयमात्मो” इति श्रुतिविरोधात् । सर्वाङ्गीणशैत्याद्यनुपलम्भाच्च । नापि ब्रह्मणोर्चिरादिगतिः “न तस्य प्राणा उत्क्रमन्ति । अत्रैव समवलीयन्तः” इति श्रुतिविरोधात् । श्रुतिसिद्धविमुक्तस्य गगनबहुत्वाऽनुपपक्षेऽपि । नापि लोकविशेषस्य नित्यत्वम् । “अतोऽन्यदार्तम्” इत्यात्मेतरस्यानित्यत्वश्रुतिविरोधात् । परिच्छिन्नस्य घटवदनित्यवाच्च । अत एव न तत्प्राप्तेर्मोक्षत्वम् । “यत्र त्वस्य सर्वमात्मैवामृतत्वेन क पश्येत्” इति मोक्षे क्रियाकारकफलनिराकरणश्रुतिविरोधात् । शरीरस्यादृष्टकार्यत्वनियमात् । अदृष्टरोहितस्य तदसम्भवात् ।

१ विशिष्टाद्वैतवादिना रामानुजा द्वैतवादिना माध्वा जीवस्याणुत्ववदन्तः श्रुतिप्रमाणयन्ति ।

याताप्रशतभागस्य शतधा वस्तितास्य च ।

मागो जावः स विज्ञेयः स चानन्त्याय कल्पतः ॥ इति ।

आराग्रमात्रं पुरुषोऽणुरात्मा चेतसा वेदितव्यः । इति च ।

२ यत्तु जीवाणुत्ववादिना वाङ्मयाया अस्या श्रुतपरमप्रवृत्तमाहुस्तत्र । प्राणेषु ह्येतत्पर्योति’ इत्यभिधानात् प्राणादीनां परे ब्रह्मणि सम्बन्धमावाच्यतिदिक्तः ।

३ लोकाविशेषस्य नित्यत्वमाहुर्द्वैतवादिनः । उपामना कमसमुचितेन विज्ञानेन द्रष्टृदर्शनं नष्टे भगवद्भक्तस्य तन्निष्ठस्य भक्तवत्सलपरमकारुणिकपुरुषात्तमस्वभावात्मानुगुणनिरवधिरानन्तरूपपुनरावृत्तिरहितस्वरूपप्रपच्छति । तथा च स्मृतिः -

स्वभक्तवासुदेवीऽपि सम्प्राप्या नन्दमध्वगम् ।

पुनरावृत्तिरहितस्वीयधामप्रपच्छतः ॥

इति विष्णुलोकस्य नित्यत्वमाहुः । माध्वा अप्येवमेव । वाङ्मयीपास्तु गोदाक्षस्य नित्यत्वमाहुः ।

बहुविकटसाध्य-साधन- ।

पक्ष-विपक्षादिरहह संसारः ॥

जीवादृष्टप्रत्युक्तत्वेऽपि अन्यत्वेनानित्यत्वद्वीव्याच्च । नापि ब्रह्मणः  
केवलमगन्निमित्तत्वम् । “तदात्मानं स्वयमकुरुत” इति श्रुति-  
विरोधान् । सार्वान्म्यानुपपत्तेः एकविज्ञानेन सर्वविज्ञानप्रतिज्ञा-  
विरोधाच्च । अतः परिशेषाद्भगवत्पादीयमेव दर्शनं श्रेयस्कर-  
मिति सङ्क्षेपः ॥ २० ॥

ननु-कथं भगवत्पादीयमपि दर्शनं श्रेयस्करम्? दृढतरन्याय-  
सन्दृढकणभक्षाक्षयरणेादिदर्शनाविरुद्धत्वात् । शब्दशक्तितार्प-  
यग्रहस्यानुमानाधीनत्वेन श्रुतीनामपि न्यायोपजीवितया तद-  
नुरोधेन “नेतव्यत्वात्-इत्याशङ्कां परिहरन् समनन्तरश्लोकस-  
न्दर्भकृतत्वंपदार्थपरिशोधनफलसंसारनिदानसविलासाज्ञाननिवृत्त्य-  
र्थं अवश्यज्ञातव्यतया प्रतिज्ञातं प्रत्यगात्मैक्यलक्षणं तत्त्वम-  
स्यादिमहावाक्यार्थं दर्शयति । ब्रह्मिति ।

बहुविकटसाध्य साधन-पक्ष-विपक्षादिः साध्यादिः ऐहिकगृ-  
ह-क्षेत्रादीनि आमुष्मिकस्वर्गादीनि च, साधनानि राजसे-  
वादीनि यागादीनि च, पक्षाः पुत्र-मित्रादयः, विपक्षाः शत्रवः, आद-  
यो येषां रोगादीनां ते; बहवः विकटाः दुःखदा यस्मिन् स इति  
बहुव्रीहिर्गर्भस्त्रीपदबहुव्रीहिः । कणादपक्षे तु- साध्यं व्यापकं  
साधनं व्याप्यं पक्षः सिसाधयिषाविरहविशिष्टसिद्धचभाववा-  
न्, विपक्षो निश्चितसाध्याभाववान् आदय उपाधि-हेत्वाभा-

क्रूरः कणादन यवत् ।

किंतु तमेकश्छिनत्ति तत्त्वमसिः ॥२१॥

सादयो येषां ते; बहवो विकटा दुरवगाहनिर्वचना यास्मिन्स  
इति विग्रहः पूर्ववत् । संसारः जनन-मरणादिप्रवाहः क-  
णादयवत् । कणादनयः वैशेषिकशास्त्रम् । गीतम-  
यस्याप्युपलक्षणमेतत् । तद्वत् अग्रिमच्छेद्यत्वेऽप्येतत्साहि-  
त्यं बोद्धव्यम् । क्रूरः दुःसहः । पक्षान्तरे वेदविरुद्धार्थप्रतिपाद-  
नेनाधोगतिहेतुत्वादतिनिष्ठुरः । यथाहुः ।

धर्मशास्त्रेषु मुख्येषु विद्यमानेषु दुर्बुधाः ।

बुद्धिमान्बोधिर्कीं प्राप्य निरयं प्रपन्ति ते ॥

हैतुकान्वकवृत्तिश्च दूरतः परिवर्जयेत् ।

अधीत्य गीतमीं विद्यां शृगालीं योनिमाप्नुयात् ॥

तर्ह्यतिप्रबलस्य तस्य दुष्पारेहरत्वाच्चकस्यापि मोक्षप्र-  
त्याशेत्प्राशङ्ग्याह । किं विद्यादिना? तं संसारं एकः स-  
हायनिरपेक्षः, तत्त्वमसिः महावाक्यानुकरणमेतत् । अ-  
नुकार्येणार्थवत्तया प्रातिपदिकत्वात् सुप् । यद्वा तत्त्वविदोप-  
लक्षितमहावाक्यलक्षणोऽसिः सङ्गः छिनत्ति समूलमुच्छिनत्ति ।  
अयं भावः । उपक्रमादिषड्विधलिङ्गैः श्रुतीनामीकात्म्यतात्पर्या-

१ उपक्रमादिषड्विधलिङ्गानि चेत्पम्—

उपक्रमोपमहारावभ्यासोऽपूर्वता फलम् ।

अर्थसादोपपत्ती च लिङ्ग तात्पर्यनिर्णये ॥

इति । एतदप्रकारा असद्वृत्तिरभ्यासः । प्राचुर्येण प्रमाणान्तराणां समिद्ध-  
ता अपूर्वता । फलवत्यं फलम् । स्तुति-निन्दा परकृति-पुरावन्पादि-  
पाऽर्थवादः । वृत्तिरुपपत्तिः । उपक्रमादीनामुपपत्तिर्वैपि ब्राह्मणसारे-  
माजान्यायेन पृथगुक्तिः ।



कथमहं कुतर्काशनि- ।

कर्कशरवमुच्छित्तेषु शोच्येषु ॥

वधारणात् । तात्पर्यवतीनां च श्रुतीनां सर्वप्रमाणेभ्यः प्रचल-  
त्वात् । तद्विरुद्धत्वादप्रतिष्ठितत्वाच्च वैशेषिकादियुक्तानां  
अदृढतरत्वेन दृढतरत्वस्य दूरापास्तत्वात् । शक्त्यादिग्राह-  
कस्य व्यावहारिकार्थगोचरत्वात् । अविरोधिनः कस्यचिदनु-  
मानस्य प्रथमबाधेन प्रवृत्तया श्रुत्या ऐक्यात्म्यविरोध्यनुमा-  
नानां बाधकाभावात् । अन्यथा व्याप्ति-प्रत्यक्षाद्युपजीव्य सजा-  
तीयनभोनैल्यप्रत्यक्षविरोधेन नभसि नैल्याभावानुमानाऽनुदय-  
प्रसङ्गात् । तस्मात्सर्वप्रमाणमूर्धन्यतिप्रबलश्रुत्यनुसारित्वात् भ-  
गवत्पादीयमेव दर्शनं श्रेयस्करमिति सिद्धम् ॥ २१ ॥

अस्मिन्नध्यामदर्शने हेतुकानामनधिकार दर्शयति ।

कथमिति । मुधीः अधिकार्यनधिकारिविवेचनशुश्रूष्यति  
पुरुष । कुतर्काशनिकर्कशरवमुच्छित्तेषु । कुतर्कः वैशेषिकाद्यस-  
च्छास्त्रं स एवाशनिः तत्सम्बन्धिनो ये कर्कशाः श्रवणतः फलन-  
श्च कठिना रवास्तद्व्याख्यानादिरूपाः तै मूर्छिताः आसन्न-  
एषु उत्तरोक्ता बलीय । उपसहारस्य व्याख्यानरूपत्वेन तद्विग्राध्युपगमा-  
प्रमाणोपपत्तेस्तस्य तताऽपि प्राबल्यम् । एकयोक्तादपि बहु यत् प्राव-  
त्तादभ्यामरूपप्रमाणमाहात्म्या प्राबल्यम् । एकत्र बहुयोरुक्तादपि मु-  
र्यस्य प्रावत्तादपूर्वतायानोभ्य प्राबल्यम् । फलमादेयत्वादुपगमादेव  
प्राबल्यम् । वरणाकरणयोरिष्टाऽनिष्टरूपनादिरूपार्थवादस्य परमात्राधि-  
क्यादुपक्रमेण प्राबल्यम् । उपपत्तेः सर्वमूलत्वेन सत्यं प्राबल्यमिति ।  
एतत्सर्वं वाक्यतार्थनिर्णये लिङ्गं भवति शनि क्षेत्रम् ।

वेदान्तवल्लकीवर- ।

वादनमतिमधुरमारभेत सुधीः ॥ २१ ॥

गुरुमिह विश्रान्तितरुम् ।

गहनेऽध्वनि न लभेत पुमान्यावत् ॥

मरणा इव नष्टसज्ञास्तेषु । अत एव शौच्येषु शौचनीयेषु नृपा-  
सदेषु । अतिमधुर श्रवणमात्रेण प्रज्ञावता सद्यो निरतिशयान-  
न्दहेतुम् । वेदान्तवल्लकी वीणा तस्या वरवादनसम्यक् तात्पर्योप-  
पादन कथमारभेत । कथमित्यनौचित्ये । अहहेति खेदे । अनेन आ-  
रम्भस्याप्यनुचितत्वे कृत्स्नशास्त्रार्थबोधनमनुचितमिति किमु व-  
क्तव्यमिति ध्वनितम् । “नैषा तर्केण मतिरापनेया” इत्यादिश्रुते “न  
तर्कशास्त्रद्वधाय न शठाय न दम्भिन” इत्यादिस्मृतेश्च । यथा नि-  
ष्ठुरतराऽशनिनिपातनिर्वोपमूर्छिते पुंसि मधुमधुरवीणावादन-  
ारम्भो मतिमतामनुचित तद्वत् सुतर्कहतेषु ब्रह्मविद्योपदेश-  
इति भावः ॥ २२ ॥

अधिकारिणामपि “श्रोतव्य” इति विधिनोक्तमहावाक्यार्थ-  
ज्ञानानुसूत्रविचारस्य स्वतः पुस्तकपाठादिव्यावृत्तिपूर्वकं गुर्व-  
धीनत्वनियमात् । “तद्विज्ञानार्थं स गुरुमेवाभिगच्छेत् । समित्पा-  
णि श्रोत्रिय ब्रह्मनिष्ठ” इत्यादिश्रुतेर्विधिनोपसृताच्छ्रोत्रिय-  
त्वादिगुणविशिष्टात्सदाचार्यादेव लब्धा विद्या फलपथवसायिनी  
भवतीति दर्शयति ।

गुरुमिति । पुमान् अधिकारी पन्थाश्च । इह सर्वानुभवासिद्धे-  
समारलक्षणे गहनेऽरण्ये अध्वानि प्रशस्तिमार्गे । अधिकरणे सप्त

तावत्कथमपसरतु ।

त्रासः पटुतापजननचण्डकारात् ॥ २३ ॥

निपुणैः परीक्षमणो ।

निगम तुलायामुभौ समारोप्य ॥

म्यौ । गुरुं श्रीदेशिकं महान्तं च विश्रान्तितरुं अव्वगश्रमापनो-  
दनक्षमं छायावृक्षं यावत् न लभेत् न प्राप्नोति तावत् । पटु-  
तापजननचण्डकरात् । पटुः शीघ्रः तापश्राव्यात्मिकाधि-दैवि-  
काधि-भौतिकरूपस्त्रिविधः सन्तापो यस्मात् तथा विधो । जननं  
जन्म तल्लक्षणश्रण्डकरः सूर्यस्तस्मात् । पटोस्तापस्योष्मणो जनन  
उत्पादकश्रण्डकरस्तपनः तस्मादिति च । त्रासः भयं कथमपसर-  
तु । कथमित्याक्षेपे । अपसरतु अपगच्छतु । सम्भावनायां लोट् ।  
अपसरणमसम्भावितमित्यर्थः ॥ २५ ॥

ननु—ब्रह्मविद्यावातिविधिनोपमृतादानार्यदेवेत्यनुपपन्नं “ई-  
श्वराज्ज्ञानमन्यच्छेत्” । “ईश्वरानुग्रहादेव पुंसामद्वैतवासना ।  
महाभयपरित्राणा द्वित्राणामेव जायते” इत्याद्युक्तिदर्शनात्  
विनापि गुरुपसर्पणं हिरण्यगर्भादीनामिव विद्याप्राप्तिसम्भवात्-  
इत्याशङ्क्याह । निपुणैरिति ।

निपुणैः वस्तुनिर्धारणसमर्थैर्विद्वद्भिः । उभौ गुर्वंश्वरी निगमतु-  
लायां श्रुतिलक्षणायां समारोप्य तत्र तत्प्रतिपादकवाक्यसन्दर्भ-  
योरुपलभ्य परीक्ष्यमाणे । गुरुः अस्मदादीनां साक्षात् ज्ञानेनाधिकः  
मारभूतश्च अभवत् । इति अस्मादेतोः तन्नाम तस्याचार्यस्य ना-

गुरुरभवदीश्वरादपि ।

गुरुरिति तन्नाम सार्थकं नाम ॥२४॥

पतितमपि पादपतितम् ।

पावनकरुणाकटाक्षगाङ्गद्वारैः ॥

म गुरुरित्यभिधानं सार्थक—गृणाति साक्षादुपादिशति ब्रह्मविद्या-  
मिति यौगिकार्थेन गुरुत्वाख्यगुणाभेदाध्यवसितोत्कर्षवत्तलक्षण-  
रूढार्थेन च अन्वयम् । नामेति प्रसिद्धौ । अयं भावः ।

“ज्ञानमप्रतिमं यस्य वैराग्यं च जगत्पतेः ।

ऐश्वर्यं चैव धर्मश्च सह सिद्धं चतुष्टयम्” ॥

इति स्मृत्यनुरोधेन विनाप्याचार्योपसर्पणं विद्याप्राप्तिः हिर-  
ण्यमर्भादीनां यद्यप्यधिगता तथापि सा जन्मान्तरार्मितोत्कर्ष-  
कर्मोपास्तिवशादीश्वरानुगृहीतानां तेषां जन्मान्तरीयश्रवणा-  
दिजन्यमंस्कारादप्युपपन्ना । अस्मदादीनां तु “आचार्यवान् पुरु-  
षो वेद । प्रोक्तान्येनैव सुज्ञानाय मेष्ट छाचार्याद्विषयं विदित्वा सा-  
धिष्टं प्रापत्” इत्यादिसावधारणश्रुतिवशादाचार्यादेव विद्याप्रा-  
प्तिरिति निश्चीयते । त्वदुक्तवचनं तु ईश्वरस्य गुरुरूपेण उपदेष्टृत्वे  
ऽप्युपपद्यते । अत एवेश्वरस्यापि ज्ञानदाने गुरुरूपसापेक्षत्वाद्गुरो-  
रीश्वरादप्याधित्यमिति सूचितम् ॥ २४ ॥

इदानीं गुरौ जनन्यपेक्षयापि अतिशयितमप्रेमभक्तिकर्तव्य-  
तां द्योतयन् तदपेक्षया परमपावनत्व-जन्मविद्योन्नतत्वादिगुणैरु-  
त्कर्षमाह । पतितमिति ।

पादपतितं पादयोः पतितं प्रणतम् । पतितमपि पतनकिमपि

शोधयतु कैव जननी- ।

स्तन्यवियोक्तीं विनेह गुरुमूर्तिम् ॥ २५ ॥

प्राप्तापि शिरसि वेशिक- ।

पदपद्मपरागपावितापाटूः ॥

अर्थाजननीति लभ्यते । पावनकरुणाकटाक्षगाङ्गझरैः । पावना ये करुणयैव प्रवृत्ताः कटाक्षास्तं एव गङ्गासन्धन्विनो जराः प्रवाहास्तैः । स्तन्यवियोक्तीं स्तन्यं वियोजयति तत्प्रयोजकजन्मवियोजनेनेति तथोक्तां गुरुमूर्तिं गुरुस्वरूपां अर्थाजननीमिति लभ्यते । विना इह जगति । कैवल्याक्षेपे । जननी माता शोधयतु आविद्यापङ्क-  
शाललेन स्वच्छीकरोतु । नहि प्रसिद्धजननी वत्सलापि कटाक्षैः पतितं पावयति अविद्यापङ्कं वा क्षालयति जन्मवियोजनेन स्तन्यं वा वियोजयतीति भावः ॥ २५ ॥

परोक्षतोऽपि कृता गुरुभक्तिरेकलव्यन्यायेन सद्यः परमपुरु-

१ एकलव्यन्यायी पथा—निपादराजस्य द्विरप्यवनुषः पुनः एकलव्यो-  
नाम धनुर्विद्यामभ्यसितुं बुरुणा पाण्डवानां चाचार्य भगवन्तं द्रोणमभ्याजगाम।  
स च नैपादिरिति मत्वा कौरवपाण्डवभ्यांऽप्यमधिको माभूदिति तं शिष्यं न  
प्रतिजग्माद् । तदा—

स तु द्रोणस्य शिरसा पादौ दृष्ट्वा परन्तपः ।

अरण्यमनुसम्प्राप्य कृत्वा द्रोणं महीमयम् ॥

तस्मिन्नाचार्यं दृष्टिं च परमाभासितस्तदा ।

इत्थं च योगमातस्थे पद्मं नियममास्थितः ॥

पश्यन् श्रद्धयैरपि ते योगेन परमेण च ।

निर्माणादानगन्धानं लघुत्वं परमा पमः ॥

इत्यादि महाभारते आदिपर्वणि सतीपार्वत्यादिभ्योऽध्याये दृश्यम् ।

पतितमपि नयति निर्भय- ।

पदवीमदवीयसीमसुखाम् ॥ २६ ॥

श्वसितुमपि नासमिशो ।

दुःसहबहुजननयन्त्रणक्षुण्णः ॥

पार्थपर्यवसायेनी किमुत तत्साक्षिधी कृतेति दर्शयति । प्राप्तापीनि ।

देशिकपदपद्मपरागपाविता । देशिकस्य श्रीगुरोः पदे पादा-  
येव पद्मे तयोः परागैः रजोभिः पाविता पावेत्रिता पादूः उपा-  
नत् शिरसि प्रापिसुकृतवशाच्छब्धापि । पतितमपि पातकिनमपि  
अन्यत्र शयानमपि । असीमसुखां निरवधिकाऽऽनन्दाम् । निर्भय-  
पदवीं जनन-मरणादिसांसारिकमयशून्यं मोक्षमार्गम् । अदवीय-  
सीं दूरतरा न भवतीत्यदवीयसीं अतिनिकटमिति यावत् ।  
विधेयविशेषणमेतत् । नयति प्रापयति । लोके लुपानत् चरण-  
धृता गच्छन्तं दूरपदवीं दूरत्वमपनीयैव नयति इयन्तु शिरसि धृ-  
तापि शयानमपि अज्ञानावस्थायां अति दूरामपि पदवीं ज्ञानेन  
दूरत्वमपनीय अतिनिकटं नयतीत्याश्चर्यमिति भावः ॥ २६ ॥

अनादिपरमतीव्र-जन्म-जरा-मरणादिमहादुःखप्रबन्धप्रशमन-  
परमोपधमृतः श्रीगुरुकरुणाकटाक्षः सर्वेषामसुखभोऽपि बहु-  
तरजन्मपरम्परार्जितैः कैरापि पुण्यपुञ्जैरहो चिराय मया सम्मति  
लब्ध इति समाश्वासयन्नाह । श्वसितुमपीति ।

दुःसहबहुजननयन्त्रणक्षुण्णः । दुःसहानि सोढुमशक्यानि  
यानि बहूनि जननानि तल्लक्षणीयन्त्रनिष्पीडणैः क्षुण्णः इ-

गमितश्चिराय संज्ञाम् ।

श्रीगुरुमुखचन्द्रचन्द्रिकासुधया ॥२७॥

अक्षरमेकमशिक्षय- ।

दनुकम्प्य मुदा स देशिकः श्रीमान् ॥

कुदण्डवत्सञ्चूर्णितः सन् । अत एव नष्टसंज्ञ इति यावत् ।  
अर्थात् अहं श्वासितुमपि श्वसित-वदनायाससाध्यमपि श्रेयः सा-  
धनं कर्तुं निःश्वासितुमपि ईशः समर्थः नासं नाभवम् । अपिना क्रिया-  
न्तरे न समर्थ इति किमुक्तव्य मिति द्योत्यते । परन्तु चिराय अ-  
तिदीर्घकालेन । श्रीगुरुमुखचन्द्रचन्द्रिकासुधया । श्रीगुरोर्मुखच-  
न्द्रस्य चन्द्रिका प्रणवमहावाक्यार्थोपदेशरूपा सैव सुधा जरा-  
मरणादिनिवर्हणादमृतं तथा संज्ञां तत्त्वज्ञानलक्षणां चेतनां गमि-  
तः प्रापितः । भवति हि मूर्छितः सुवासिकास्त्रब्धसंज्ञ इति ॥२७॥

प्रणवस्य महावाक्येन समानार्थतां समानप्रयोजनतां प्रद-  
यन् परमहंसस्य प्रणवैकनिष्ठताया आवश्यकत्वं दर्शयति ।  
अक्षरमिति ।

श्रीमान् अखिलश्रुति-तदर्थज्ञानसम्पत्तिमान् । सकलब्र-  
ह्मविन्मीलिमणित्वेन प्रसिद्धः अवाधनसगोचरमहनीयस्वभावः  
देशिक आचार्यः अनुकम्प्य दययाऽनुगृह्य मुदा । अत्यन्त-  
मार्तमनन्योद्धार्यमप्यमुमुक्षुरिष्यामीति हर्षेण । एकमक्षरम् “ॐ  
मित्येतदक्षरमिदं सर्वम्” । “ओमित्येकाक्षरं ब्रह्म” इत्यादिश्रुति-स्मृ-  
तिप्रसिद्धं प्रणवं अशिक्षयत् अर्थप्रतिपादनपूर्वकमग्राहयत् ।  
तत्क्षणमेव तस्मिन्क्षण एव साक्षादपरोक्षं “यत्साक्षादपरोक्षं ब्रह्म”

तत्क्षणमेव च साक्षा- ।

दक्षरमेकं तदाऽऽसमाश्रयम् ॥ २८ ॥

अद्य मम सुप्रभातम् ।

सद्यः शमितान्धकारसर्वस्वम् ॥

इति श्रुतेः । तत्सर्पोपनिषत्प्रमिदम् । “ॐ तत्मादिति निर्देशो ब्रह्मण-  
स्त्रिविध स्मृतः” इति स्मृतेः । तच्छब्दाभिधेय वा एकमद्वितीयमक्षरं  
न क्षरति न नश्यतीत्यक्षरम् । अश्रुते व्याप्नोति वा परं ब्रह्मा । “एतद्वै-  
तदक्षरं गार्गि ब्राह्मणा अभिवदन्ति तथा तदक्षरमयि गम्यत” इत्या-  
दिश्रुतेः । आस नित्य-शुद्ध-निरतिशयानन्दमुखेनाविरभवम् । “एष  
सम्पन्नादोऽस्माच्छरीरात्समुत्थाय परं ज्योतिरूपसम्पद्य स्येन रूपे-  
णाभिनिष्पद्यते स उत्तमः पुरुषः” इति श्रुतेः । चकार. अनर्थनिवृ-  
त्तिसमुच्चयार्थः । तथाच निरस्तानर्थनिरतिशयानन्दावाप्तिलक्ष-  
णः परमपुरुषार्थो मया लब्ध इत्यर्थः । आश्रयमिति भवति हि  
श्रोतुरुपदिष्टवर्णतादात्म्यापत्तिः आश्रयमिति ॥ २८ ॥

ननु-नित्यसिद्धस्वरूपेणाविरभवमित्ययुक्तं ज्ञानोत्तरलभ्यस्व-  
रूपस्य रसोपधिमम्पर्केण धातूनां सुवर्णभाववदागन्तुकत्वात् ।  
तद्रूपस्य भाक् सत्त्वे ससारानुपपत्तेः-इत्याशङ्क्याह । अद्योति ।

अद्य गुर्वनुग्रहशारदभास्करदिने मम आचार्यानुगृहीतस्य-  
परिष्कमुकतराशे. सद्यः शमितान्धकारसर्वस्वम् । सद्यः स्वोत्पत्ति-  
समय एव शमित ध्वस्त अन्धकारस्य अज्ञानस्य तिमिरस्य च  
सर्वस्व विलासस्वरूप येन तत् सुप्रभातं मन्यक् ज्ञानमुत्पन्नम् । भा-



दृष्टं हि चिरगुहान्तर्- ।

नष्टं निजवस्त्वलभ्यलाभोऽयम् ॥ २९ ॥

वेक्तः । शोभनमहर्मुखं च । हि यस्मात् । चिरगुहान्तर्नष्टं चिरं  
अनादिकालं गुहान्तः गुहैव गुहा बुद्धिलक्षणातत्संस्कृता विद्या-  
लक्षणा वा अविद्या लक्षणैव वा, गिरिदरी च । नस्या अन्तः वस्तुनः  
सर्वान्तरंगात् “यो वेद निहितं गुहायां । अयमात्मा सर्वान्तरः” इति  
च श्रुतेः । नष्टं अदर्शनं गतं निजवस्तु स्वरूपलक्षणं परमार्थतत्त्वं  
स्वीयं रत्नात्मवस्तु च । दृष्टं करतलमलकवदपरांक्षीकृतम् । हीति  
निश्चये । अत्र दृष्टमिति दर्शने प्रकृते लाभोक्तिरात्मनो लाभो न-  
जानातिरिक्त इति दर्शनार्थः । अनेन “हितसर्ववेद यथाह वै पदे  
नानुवेदेत्” इति श्रुती भाष्यं ‘आत्मनो लाभो अज्ञानमेवात्मनो ला-  
भो न अनात्मलाभवदप्राप्तप्राप्तिलक्षण इति । अयं अलभ्यस्य नि-  
र्त्य लब्धुमयोग्यस्य अस्तम्भावितलाभप्रत्याशस्य च लाभोऽव-  
मिति’ अयमाभिप्रायः । ज्ञानफलस्य मोक्षस्यागन्तुकत्वे अनित्यत्वे-  
नापुरुषार्थत्वापत्तेः । रसौषधादिकृतमुवर्णस्यापि कालान्तरे  
नाशदर्शनात् । प्रागपि कल्पितमंसारस्य वास्तवब्रह्मभावा  
विरोधित्वात् । कण्ठचामीकरन्यायेन नित्यप्राप्तस्याप्यज्ञानाद-  
प्राप्तकल्पस्य ज्ञानाप्राप्तिरविच्छेदं “ब्रह्मैव सन् ब्रह्माप्नोति । ब्रह्म-  
या इदमग्र आसीत् । तदात्मानमेव वेदाऽह ब्रह्मास्मीति तस्मा-  
त्सर्वमभवत्” इति च श्रुतेरिति ॥ २९ ॥

आत्मतत्त्वपरिज्ञानायानात्मपरतत्त्वपरकापिलादिमकलशास्त्रेषु

कपिल-पतञ्जलि-गौतम- ।

कणभुक्प्रमुखाः क्षमां मायि कुरुष्वम् ॥

स्वधनं भवत्सु मोहात् ।

श्रुतिगं विस्मृत्य शोधितं हि मुधा ॥३०॥

कृतश्रमस्तत्रात्मनस्तत्त्वमप्रतिपद्य हन्तेतरशास्त्रेषु वृथा मया चिरं  
परिश्रान्तमित्यनुशोचन्नाह । कपिलेति ।

कपिल-पतञ्जलि-गौतम-कणभुक्प्रमुखा इति सम्बोधनम् । तत्र  
कपिल सांख्यशास्त्रप्रणेता, पतनलियोगशास्त्रस्य, गौतमो न्याय-  
शास्त्रस्य, कणभूक् वैशेषिकशास्त्रस्य प्रमुखशब्देन जैमिन्यादयो वृ-  
हन्ते । मायि आरोपयितारि क्षमा चौर्यारोपरूपापराधसहनम् । कुरु-  
ष्वम् । प्रार्थनायां छोट् । हि यस्मात् श्रुतिगं तत्त्वमत्पादिश्रुतिप्रतिपाद्य  
कर्णशष्कुलीगतं च । स्वधनं स्वात्मलक्षणं वित्तम् स्वीयकर्णाभरण-  
लक्षणं च । विस्मृत्य अनधीतवाक्यादापाततः प्रतिपन्नमपि पुनर  
विचिन्त्य । अन्यत्र स्पष्टम् । मोहात् तत्त्वमतिपादकत्वभ्रमात्  
अपहारित्वभ्रमाच्च । भवत्सु भवदीयतन्त्रेषु माय्येषु युष्मासु च । मु-  
धा वृथा शोधितं विचारितं गवेपितं च । स्वप्नेऽप्यात्मधनमस्पृशत्सु-  
भवत्सु तदपहारित्वमारोप्य वृथा शोधनं महदनुचितं मोहात्कृत-  
मिति क्षमापनमुचितम् इत्युपहासः ॥ ३० ॥

ननु-इतरशास्त्रवदुपनिषदामपि नात्मपरत्वं तत्र प्राणोपा-  
स्तिविधीनां बहुलमुपलम्भात् । आत्मवाक्येष्वपि “आत्मा वा अरे  
द्रष्टव्य । आत्मानमेव लोकमुपासीत” । “यैत्वक्षरमनिर्देश्यमव्यक्त

विकलाखिलविधयो मयि ।

सकलाः निह्यन्ति साधुगुणवृत्त्या ॥

श्रुतयो धुतान्यगतयो ।

मतयो यतिनामिवौपनिषदनये ॥३१॥

पर्युपासते” इत्यादिश्रुति-स्मृतिषु विधिप्रत्ययोपास्तिपदयोर्दर्शनात् । ज्ञानस्य वा प्रसङ्गज्ञानस्य वा जीवे ब्रह्मत्वारोपेणोपासनस्य वा विधानात् सर्वोपनिषदां विधिपरत्वावश्यभावात्—इत्याशङ्क्याह । विकलेति ।

विकलाखिलविधयः । विकलाः अविद्यमानाः अखिलाः समस्ताः विधयः आत्मज्ञान-तत्प्रसङ्गज्ञान-तदुपासनविषया नियोगा यासु तास्तथोक्ताः त्यक्तसर्वकर्माणिश्च । सकलाः श्रुतयः “सत्यं ज्ञानमनन्तं ब्रह्म । योऽयं विज्ञानमयः प्राणेषु दृद्यन्तर्ज्योतिः” इत्याद्यवान्तरवाक्यतत्त्वमस्यादिमहावाक्यरूपाः । धुतान्यगतयः । धुताः परिहृता अन्यस्मिन् ब्रह्मलोकादौ ब्रह्मविदां गतिरर्चिरादिमार्गेण गमनं याभिस्तास्तथोक्ताः सत्यः । “न तस्य प्राणा उक्रमन्ति । अत्रैव समवलीयन्त” इति श्रुतेः । अन्यत्र धुता तिरस्कृता अन्यगतिः अन्यस्मिन् ऐहिक-पारलौकिकविषयमात्रे गतिर्गमनमभिलाषो याभिस्ताः । यद्वा धुता सम्मक् परिशील्य तत्त्वप्रतिपादकत्वाभावनिश्रयेण परित्यक्ता अन्यस्मिन् शास्त्रान्तरे गतिरिव गतिः मोक्षोपायत्वज्ञानं याभिरताः । औपनिषदनये वेदान्तशास्त्रे यतीनां मोक्षाय यतमानानां परमहंसानां मतयो मनोवृत्तय इव

सन्निधिमात्रादसुखम् ।

सुखयसि निःस्वे स्वलाभमपर्यसि ॥

साधुसर्गाद्यगोचरतया अखण्डैकरसवस्तुविषयत्वं यथा भवति तथा गुणवृत्त्या अमुख्यवृत्त्या जहदजहलक्षणयेति यावत् । अन्यत्र साधुरुणवृत्त्या शमदमादिसद्गुणवृत्त्या मयि त्रयगात्मानि स्नेह कुर्वन्ति । उपक्रमादिषड्विधलिङ्गावधारिततात्पर्येण प्रतिपादयन्तीति यावत् । अन्यत्र सादरपारिशीलयति । अयं भावः । प्राणादिवाक्यानां प्रत्यक्प्राणमुरयैवयलिङ्गाभावेनोपास्तिविधिपरवेऽपि ।

उपक्रमोपसंहारावभ्यासोऽपूर्वता फलम् ।

अर्थवादोपपत्ती च लिङ्ग तात्पर्यनिर्णये ॥

इत्युक्तपङ्क्तिष्वलिङ्गावगतप्रत्यक्ब्रह्मैक्यता पर्यक्ततत्त्वमस्यादिमहावाक्यानामुपासनापरत्वस्य वक्तुमशक्यत्वात् । प्रमाणैकतन्त्रस्य ज्ञानस्य पुरुषतत्त्वत्वासम्भवेनाविवेकत्वात् । प्रसङ्गुच्चारणस्य निर्विषयस्य विधातुमशक्यत्वात् । विषयप्रसङ्गानुभयपरत्वे च वाक्यभेदाज्जीवे ब्रह्मत्वारोपणोपासनस्य च विषयाऽसिद्धावसम्भवात् उपास्यस्य च विषयत्वावयवसम्भावेन “निदं यदिदमुपासते” इति श्रुत्या ब्रह्मत्वप्रतिषेधादुपास्तिफलभूतस्य च मोक्षस्य हिरण्यगर्भादिवदनित्यवापत्तेः । आमवाक्येषु श्रुतीनामपि लिङ्गादीनामवोये ज्ञानादौ पापाणे क्षुरतैक्ष्ण्यवत्कुण्ठीभावात् सच्चिदानन्दप्रत्यब्रह्मपरा वेदा इति सिद्धम् ॥ ३१ ॥

आत्मनः सच्चिदानन्दरूपतामेव श्रुति-युक्तिभ्यामुपपादयन्नाह । सन्निधीति ।

बोधयसि जडमिति ।

श्रुतिवृंदं स्तौत्यपि तु न गुणगन्धः॥३२॥

अमुले स्वभावतो दुःखालयमपि जायापत्यादिकं सुखहीनं पुरुषं च । सन्निधिमात्रात् आध्यात्मिकसम्बन्धमात्रात् सामीप्यमात्राच्च । सुखयसि सुखात्मना ग्राहयसि । “आत्मनस्तु कामाय सर्वं प्रियं भवति” इति श्रुतेः । युक्तं चैतत् । सुख-दुःखात्मना प्रतीयमानस्य प्रपञ्चस्य न तावत्स्वतः उभयरूपत्वम् । विरोधात् । अतः परमप्रेमास्पदत्वेन प्रमितमुखरूपे प्रत्यागात्मन्यध्यस्तत्वादेव तस्य सुखरूपत्वेन प्रतीतिरिति । पक्षान्तरे सुखयसि सुखिनं करोषि । निःस्वे स्वतः स्वरूपगुण्ये दृश्ये स्वलाभं सत्वेन प्रतीतिक्षमत्वलक्षणस्वरूपलाभं अर्पयसि ददासि । “अनुज्ञाता ह्ययमात्माऽस्य सर्वस्य स्वात्मानं ददाति” इति श्रुतेः युक्तमेतदपि । सन् घटः पट-इत्यादिसत्त्वेन प्रतीयमानानामनन्तपदार्थानां प्रत्येकं स्वतःस्वत्वकल्पनायां गौरवत्वात् । सत्ताजातिप्रयुक्तस्य तादृशस्य प्रत्ययस्य सामान्यादावसम्भवात् । सत्तातत्सामानाधिकरण्यान्तरसम्बन्धस्यानुगतत्वेनैकाकारतादृक्प्रतीत्यनियामकत्वात् । सर्ववादिसिद्धसद्रूपब्रह्माध्यस्तत्वादेव सर्वस्य सत्त्वेन प्रतीयमानत्वं, न स्वत इति । निःस्वे दरिद्रे स्वलाभं स्वलब्धं धनं अर्पयसि प्रयच्छसि । जडं अचेतनं प्रकाशयसि । “तमेव भान्तमनुभाति सर्वं यस्य भासा सर्वमिदं विभाति” इति श्रुतेः । युक्तमेतदपि सुप्तोत्थितस्य ‘सुखमहमस्वाप्सं’ इति सुप्तत्वानुभवत्वरामर्शदर्शनात् । अनुभवमन्तरे-

ण च परामर्शानुदयात् । सुशुप्ती च ज्ञानमामान्यमामयभाव  
 स्य निर्विवादत्वात् । परिशेषादात्मन एव तत्सर्वदा सिद्धे । तस्य  
 च ज्ञानान्तरवेद्यत्वेऽनवस्थापत्ते स्वप्रकाशमिद्धी तदव्यस्तत्वे  
 नैव सर्वजडमपक्षप्रतिभाम् । न चैव सर्वदा तत्प्रतिभामनप्रस-  
 ङ्ग । नैतन्यस्य सर्वाधिष्ठानतया सर्वमम्बन्धत्वेऽप्यविद्यावृत्तत्वा  
 तदावरणाप्रतिभासभञ्जचक्षुरादिद्वारभूततदाकारान्त कर  
 णमृत्पुत्पादाभ्यामेव तत्तद्विषयप्रतिभासाव्यवस्थोपपत्तेरिति । प-  
 क्षान्तरे जड मूढ बोधयसि सकलशास्त्रार्थममर्पणेनैव पण्डित  
 करोषि । इति उक्त प्रकारेण श्रुतिवृद्ध श्रुतीना उपनिषदा, श्रुत  
 शास्त्रश्रवणमेषामस्तीति व्युत्पत्त्या श्रुतीना पण्डिताना वृन्द समू-  
 ह । स्तौति सर्वो कष्टस्वरूपेण सम्बोधयति । उक्त हि वार्तिके ।

“ स्वामी सन्निह भृत्येन स्वामिनेव नियुज्यते ।

सम्बोधनीय एवासी सुप्तो राजेव बन्दिभि ” ॥

इति । पक्षान्तरे तु स्पष्टम् । अत्र स्तुते कर्माकाङ्क्षा  
 यामग्निममयीति पद गम्यते । तस्य चैकत्वलक्ष्य प्रत्यगात्मा ।  
 अन्यत्र वाच्यो वक्ता अर्थ । अन्यत्र नाहमस्मीत्यनुभवानुकूल्या-  
 दात्मन उक्तस्य तद्रूपसम्भवेऽपि न सुख ज्ञानरूपत्वसम्भव । त  
 यो परस्पर व्यभिचारेण भिन्नत्वात् । अहं सुखी जनामीत्यात्म  
 गुणत्वानुभवाच्चेत्याशङ्क्याह । अपि त्वित्यादिना अपित्वित्युक्तश  
 द्धानिरासार्थम् । मयि प्रत्यगात्मनि गुणगन्ध गुणलेश एकोऽपि गु-  
 णो नास्तीत्यर्थः । “ केवलो निर्गुणश्च ” इति श्रुते । पक्षान्तरे तूक्तरीत्या  
 पण्डिता स्नेहान्मा स्तुवन्ति पर मयि तु न कोऽपि गुणलेश  
 इति विनयोक्तिः ॥ १२ ॥

उपधाभिरात्मभूत्या ।

अपि हन्त चिराय सच्चिदानन्दाः ॥

भिन्नाः परं तु नृपवत् ।

बहु मन्त्रनयैर्मदैकरस्यमिताः ॥३३॥

ननु तर्हि-अहं मुखी-इत्यादिदर्शितानुभवस्य का गतिरित्याश-  
ङ्गोपाधिकृतभेदेन तदुपपात्तिरित्याह ।

उपधाभिरिति । आत्मभूता अपि प्रत्यगात्मनां परस्परेण च  
वस्तुत एकीभूता अपि, अन्यत्र आत्मवदात्ता अपि । सच्चिदानन्दाः  
सदादिपदलक्ष्याः । वाच्यभेदानिवन्धनं बहुवचनम् । चिराय अनादि-  
कालादारभ्य उपधाभिः अन्तःकरणवृत्त्युपाधिभिः, अन्यत्र उ-  
पजापैः अर्थात् नृपवदिति अत्रापि सम्बध्यते । भिन्नाः प्रत्यगात्मनः  
परस्परस्माच्च भेदं प्रापिताः । नृपपक्षे तु मत्तं परस्परं च भेदं अनै-  
कत्वं प्रापिताः । परन्तु बहुमन्त्रनयैः बहुभिर्मन्त्रैः “सत्यं ज्ञानमन-  
न्तामित्याद्यैः, रहस्यालोचनैश्च नयैः । वस्तुन उपाधिपरामर्शम-  
न्तरेण वस्तुतो भेदग्राहिमानाभावादियुक्तिभिः । राजनीतिभिश्च ।  
नृपवत् सामन्तराज इव । मदैकरस्यं मयि प्रत्यगात्मनि राजावि-  
शेषे च । ऐकरस्यं एकस्वभावतां मुख्यप्रेमवत्त्वं च इताः प्राप्ताः ।  
तथाचान्तःकरण-तद्दृष्टीनां परस्परं धर्मधर्मिभावप्रतिभासो वस्त्वै-  
क्येऽपि न विरुद्ध्यते । ज्ञान-मुखवैजात्यप्रत्ययस्तु वैचित्र्यप्रयुक्ता-  
वच्छेदकवृत्तिवैजात्यकृतो न वास्तव इति भावः ॥ ३३ ॥

मयि पृच्छति निजतत्त्वम् ।

माया साक्षीति मार्टुमपवादम् ॥

अपवादमेव कुरुते ।

हन्तार्थपरो नु योऽपि वेदान्तः ॥ ३४॥

पदं विधिमुखेनात्मतत्त्वप्रतिपादकानामभवान्तरवाक्य-महा-  
वाक्यानां तात्पर्यमुपवर्ण्य इदानीमितरानिवेधमुखेन प्रतिपाद-  
कानां "अस्थूलमनसु नान्तः प्रज्ञं न बाहिः प्रज्ञं, अथात आदेशो  
नेतिनेति" इत्यादिवाक्यानां तात्पर्यार्थमाह ।

मयीति । मयि आत्मनोऽयं साक्षित्वप्रतिपादकसांख्यादिशा-  
स्त्रैः तत्संसारित्वप्रतिपादकवैशेषिकादिशास्त्रैश्च तथा सुषुप्त्या-  
द्यवस्थायां संसारित्वानुपूर्वैश्च स्वतत्त्वं प्रति विप्रतिपत्ते मयि  
मायासाक्षी अविद्या-तत्कार्यसाक्षी इत्यपवादम् । चक्षुषः साक्षी श्रो-  
त्रस्य साक्षी वाचः साक्षी मनसः साक्षी बुद्धेः साक्षी प्राणस्य साक्षी  
तमसः साक्षी सर्वस्य साक्षी" इति श्रुते । आपाततः प्राप्तमपमथां  
मार्टुं निरसितुं निजतत्त्वं आत्मयाथात्म्यं पृच्छति सति जिज्ञासमाने ।  
विधिना गुरुपक्षर्पणपूर्वकं विचारयति सतीति यावत् । अत्र प्रश्न-  
स्य प्रष्टव्यार्थनिर्णयमात्रमयोजनकत्वेन प्रश्नदशायामभिसंहि-  
तत्वादुक्तापवादमार्जनस्य तत्फलत्वेनानभिसंहितत्वेऽपि मार्टु-  
मिति तुमुना प्रश्नेद्दिश्यत्वेनोक्ति-वक्तुरुक्त्यवस्थायां तत्त्वज्ञतया  
स्रष्टृप्रश्नतत्त्वनिर्णयद्वारा मायासाक्षित्वपर्यवसितसर्वधर्ममार्ज-  
नफलकत्वपर्यवसायित्व सम्पन्नमिति फलप्रदर्शनार्था । यद्वा



सत्यमुखबोधभूमा ।

त्वमसि न दुःखीति शाश्वती वाणीम् ॥

साक्षित्वस्यापि साक्ष्यदुःखादिघटितत्वेन हेयतया तन्मार्जनस्य प्रश्रदशायामपि मुख्योद्देश्यत्वेन प्रतिसन्धानं सम्भवतीति न काप्यनुपपत्तिः । पक्षान्तरे मायासाक्षी कूटसाक्षीत्यपवादं मिथ्यापवादं माष्टुं निजतत्वं पृच्छति प्रश्नकुर्वाणे सतीत्यर्थः । योऽपि प्रसिद्धः वेदान्तः उपनिषत् । अन्यत्र अन्तर्मनासि यः वेद जानाति सोऽपि अपवादं नेतिनेतीत्याह । वीप्सया साक्षित्वादिसर्वधर्मप्रतिषेधमेव कुरुते । तथाचोक्तं वार्तिके ।

“ अज्ञानमात्रोपाधित्वादाविद्यामुपितात्मभिः ।

कौटस्थ्यान्निर्द्रियोप्यात्मा साक्षीत्यध्यस्यते जडैः” ॥

इति । अन्यत्र तमेव मिथ्यापवादं कुरुत इत्यर्थः । हन्तेति हर्षे खेदे च । अर्थपरः परमार्थतत्परः उत्कोचद्रव्यकांक्षी च । तु इति वितर्के । लोके हि अपवादपरिजिहीर्षया यथार्थवादित्वबुद्ध्या पृष्टाः निरपवादमन्तर्गान्तोऽपि द्रव्यजिवृक्षवस्तमेवापवादं दृढीकुर्वन्तीति प्रसिद्धम् ॥ ३४ ॥

विधिमुखेन निषेधमुखेन च प्रवृत्तानां वेदान्तानामर्थं सङ्कल्प्य दर्शयन् संसारनिवृत्त्यर्थमेव तेषां प्रवृत्तिं दर्शयति ।

सत्येति । त्वं सत्यमुखबोधभूमासि सत्यं ज्ञानं “यो वै भूमा तत्सुखं” इति श्रुतिप्रसिद्धः सच्चिदानन्दपूर्णात्मा । सत्यादिपदानां

जननमपनेतुकामां ।

जननीति वदन्तिहन्त साहसिकाः ॥३५॥

सर्वेषां कर्मधारयः । भूमेति भात-भवित्रोरभेदो निरतिशयपूर्णत्व-  
लाभार्थः । असि भवसि । अनेन विधिमुखप्रवृत्ततत्त्वमस्यादिसर्व-  
महावाक्यार्थः संगृहीतः-सत्यादिग्रहणं नित्य-शुद्धत्वादीनामप्यु-  
पलक्षणम् । यथाहुः ।

“नित्यः शुद्धो शुद्ध-मुक्तत्वभावः सत्यः सूक्ष्मः सन् विमुश्चाद्वयश्च ।  
आनन्दाद्विधेयः परः सोऽहमास्मि प्रत्यग्यातुर्नात्र संशीतिरस्ति” ॥

दुःखी नासि । “न लिप्यते लोकदुःखेन बाह्यः” इति श्रुतेः ।

इदं च “अस्थूलमनणु” इत्यादिसर्वद्वैतानिषेधानामुपलक्षणम् । त-  
थाच निषेधमुखप्रवृत्तसर्वश्रुत्यर्थः संगृहीतः । इतिशब्दः उक्त-  
द्विविधश्रुतिसङ्कलनार्थः । जननं जन्मोपलक्षितं संसारं । अपनेतु-  
कामां समूलगुन्मूलयितुं तात्पर्येण प्रवृत्ताम् । शाश्वतीं नित्यां अ-  
पौरुषीमिति यावत् । अनेन श्रुतेर्वशेषिकाद्याभिमतपौरुषेयत्व-  
निरासेन निर्दोषत्वात्सर्वप्रमाणाधिकत्वं दर्शितम् । वाणीं श्रुतिल-  
क्षणाम् । साहसिकाः सहसैव सर्वं परित्यज्य चरन्तीति परमहंसाः  
अविचार्य वादिनश्च । जननीति वदन्ति मातृवद्वितैषिणीत्वात् ।

“यावदायुस्त्रयो वन्द्या वेदान्तो गुरुरीश्वरः ।

सर्ववन्द्येन यतिना प्रमूर्खेन्द्र्या प्रयत्नतः” ॥

इति वचनात् यावदायुर्वन्दनीयत्वाच्च । पक्षान्तरे जननी  
जन्महेतुः । हन्तेति खेदे । भवन्ति हि जननापहारिणीं जनन-  
हेतुरिति वक्तारः साहसिका इति भावः ॥ ३५ ॥

पाण्डित्यमपि विधत्ते ।

बाल्यं मौनेन फलति तदलौक्यम् ॥

इत्थं महावाक्यार्थं सपरिकरं प्रतिपाद्य इदानीं तत्साक्षात्कार-  
साधनानि “तस्मात् ब्राह्मणः पाण्डित्यं निर्विद्य बाल्येन तिष्ठासेत् ।  
बाल्यं च पाण्डित्यं च निर्विद्याथ मुनिरमौनं च मौनं च निर्विद्याथ

१ यस्मात् पूर्वं ब्राह्मणा एतमात्मानमसाधनफलस्वभावं विदित्वा सर्व-  
स्मात्साधनस्वरूपप्राप्तिपञ्चाङ्गात् व्युत्पाद्य भिन्नाचर्यं चरन्ति स्म । दृष्टादृष्टार्थं  
कर्म तत्साधनं च इत्वा । तस्मादद्यत्वेऽपि ब्राह्मणः मद्भाविः पाण्डित्यं प-  
ण्डितभावं एतदात्मविज्ञानं पाण्डित्यम् । तन्निर्विद्य निश्शेषं विदित्वा आत्म-  
विज्ञानं निर्विशेषं कृत्यत्यर्थः । आचार्यत आगमतश्च एषणाभ्यो युज्याथ ।  
एषणाव्युत्पानावसानमेव हि तत्पाण्डित्यम् । ज्ञानबलभावेन बाल्येन तिष्ठा-  
सेत् स्थातुमिच्छेत् । साधनफलसाधनं हि यत्कर्मितरेषामनात्मविदाम् । तद्-  
ल दित्वा विद्वानसाधनफलस्वरूपान्मविज्ञानमेव बलं तद्भावेनैव केवल-  
माधयेत् । तदाश्रयणे हि करणान्येषणाविषये एनं हत्वा स्थापयितुमुत्साहन्ते ।  
ज्ञानबलहीने हि मूर्खे दृष्टादृष्टविषयायामेषणायामेवेन करणानि नियोजय-  
न्ति । यत्नाम आत्मविषया अशेषविषयदृष्टितिरस्कारणम् । अतस्तद्भावेन  
बाल्येन तिष्ठासेत् । “नायमात्मा बलहीनेन लभ्य” इति ध्रुवन्तरादिति भावः ।

२ बाल्यं च पाण्डित्यं च निर्विद्य निश्शेषं कृत्वा अथ मननात् मुनिर्योगी  
भवति । एतावद्धि ब्राह्मणेन कर्तव्यम् । ‘अमौनं च’ आत्मज्ञानात्मप्रत्यय-  
तिरस्कारो पाण्डित्य-बाल्यमज्ञानी-निःशेषं कृत्वा । ‘मौनं’ नामात्मप्रत्यय-  
तिरस्कारणस्य पर्यवसानं फलम् । तच्च निर्विद्य अथ ब्राह्मणः कृतकृत्यो भवति  
यश्चैव संप्रमिति प्रत्यय उपजायते । स ब्राह्मणः कृतकृत्योऽतो ब्राह्मणः निरुप-  
चारितब्राह्मण्यवानित्यर्थः ।

तदपि मदीयं भुवन- ।

त्रितयगतार्थापलापनिपुणमहो ॥३५॥

श्रवणं मननं ध्यानम् ।

साधनमिति मुक्तये वदन्तु परे ॥

वाह्यः”इति श्रुतिप्रमाणकानि श्रवणमनन-निदिध्यासनान्याह ।

पाण्डित्यमिति । मदीयं पाण्डित्यं पण्डाशब्दजन्यं साऽस्य स-  
जातेति पाण्डितः तस्य भावः पाण्डित्यं श्रवणं कर्ता । अपिर्विरोधे ।  
बाल्यं बालभावं श्रुतस्यार्थस्य युक्तिभिरसम्भावनानिरासेन दृढीक-  
रणे मननकर्म विधत्ते सम्पादयति । मदीयं तद्बाल्यमपि कर्तुं । मौ-  
नेन मुनिभावेन निदिध्यामनेन विपरीतभावनासंस्कारप्राप्त्यै  
निरस्य । अलौल्यं कुड्गेराग्मानि स्वैर्यं फलति जनयति । मदीयं तद-  
पि अलौल्यमपि भुवनत्रितयगतार्थापलापनिपुण भुवनत्रितय  
गता विद्यमाना ये अर्थाः पदार्थाः तेषां साधिकरणानामपलापे  
प्रत्यक्कृतसाक्षात्कारोपहारेण बाधे निपुणं समर्थम् । अत्र वि-  
द्वत्तया बालभावस्तेन विचारतात्यागपूर्वकमलौल्यशाब्दितमचापल-  
मलोलुपत्वं च । ततश्च त्रिजगज्जनधनापहव इति कारणविपरी-  
तकार्योक्तिसिद्ध्यर्थमित्यहो इत्यनेन द्योत्यते ॥ ३६ ॥

पाण्डित्यादिशब्दानामर्थं प्रकटयन्नुद्धितश्रवणादिसाधन-  
स्यापि पुरुषार्थः श्रीगुरुप्रसादैकलभ्य इति तन्माहात्म्यमल-  
येनाह ।

शृणु मामकसिद्धान्तम् ।

श्रीगुरुकरुणाकटाक्षलेश इति ॥३७॥

न रेधो न हयो नार्थो ।

नचशक्तिगुणा न दुर्गवार्ताऽपि ॥

श्रवणमिति । परे अन्ये श्रवणं सर्वेषां वेदान्तानां अद्वैते ब्रह्मणि तात्पर्यावधारणानुकूलविचाररूपान्तःकरणवृत्तिविशेषः । मननं श्रुतस्यार्थस्य युक्तिभिरनुचिन्तनरूपः । ध्यानं श्रुतमतार्थावे-  
पयकं विजातीयप्रत्ययतिरस्कारपूर्वकसजातीयप्रत्ययप्रवाहीकर-  
णं एतन्नित्यं मुक्तिप्राप्तेः साधनं हेतुरिति वदन्तु । मामकसिद्धान्तं मामकः मदीयः सिद्धान्तस्तं शृणु । कोऽसौ सिद्धान्त इत्यपेक्षायामाह । श्रीगुरुकरुणाकटाक्षलेश इति श्रीगुरोचार्यस्य करुणयै-  
ष यः कटाक्षः अपाङ्गदर्शनं तस्य लेशः ईषदर्शनमिति यावत् ।  
एकं साधनम् । इति एवंभूतमित्यर्थः ॥ ३७ ॥

श्रीगुरुप्रसादलब्धं निष्प्रपञ्चपरमानन्दसाम्राज्यं स्वयमनु-  
भूयमानमभिनयति ।

१ पृष्ठदारपथकेऽपि—

न तत्र रथा न रथयोगा न पन्थानो भवन्ति ।

अथ रथान् रथयोगान् पथः सज्जते ॥

अत्राप्युक्तं : स्वयज्योतिर्भवतीत्युच्यते स्वप्नदर्शनस्य वैलक्षण्यात् । जाग-  
रति हि इन्द्रिय बुद्धि-मनआलोकादिमङ्गीर्णमात्मज्योतिः । स्वप्ने तु इन्द्रिया-  
नि । तदनुग्राहकआदित्यालोकान्नाभावाच्च विविक्तं वैचल्यं भवति ।

स्वप्ने विषया रथादिरूपणाः न सन्ति । तथा 'रथयोगा' रथे यो-  
ज्यन्ते इति रथयोगा अथादप्यथ न सन्ति । 'न च पन्थानो' राजमार्गाश्च  
भवन्ति । अथ च रथान् रथयोगान् पथश्च स्वयं सज्जते । तेन अत्राप्युक्तं  
प. स्वयज्योतिर्भवतीति सिद्धम् ।

स्वाराज्यमिदमपूर्वम् ।

सम्प्रति नीतोऽस्मि देशिकेन्द्रदृशा ३८

देशिककटाक्षशशिरुचि- ।

लेशं सिद्धाजनेन कस्तुलयेत् ॥

न रथ इति । सम्प्रति भाग्योदयकाले । देशिकेन्द्रदृशा श्रीमदाचार्यवर्यदयादृष्ट्या इदं अनुभूयमानम् । स्वाराज्यं स्वयमेव राजत इति स्वराट् स्वप्रकाशपूर्णानन्दैकरसः सद्भावं सार्वभौमत्वं च अपूर्वं कारणं यस्य तत् । “अपूर्वमनपरमनन्तरमबाह्यम्” इति श्रुतेः । प्रसिद्धस्वाराज्यविलक्षणं वा अनुभूतपूर्वं च । रथः शरीरं प्रसिद्धश्च ह्याः इन्द्रियाणि अश्वाश्च, नास्ति अर्थः शब्दादय इन्द्रियविषया धनं च नास्ति रथादित्रये जात्येकवचनम् । “शरीरं रथमेव तु इन्द्रियाणि ह्यानाहुर्विषयांस्तपु गोचरान्” इति श्रुतेः । शक्तिश्च गुणाश्च शक्ति-गुणाः शक्तिर्माया । “देवात्मशक्तिस्वगुणैर्निगूढाम्” इति श्रुतेः । गुणाः सत्त्वादयः न सन्ति । अन्यत्र शक्तयश्च गुणाश्च शक्ति-गुणाः शक्तयः प्रभु-मन्त्रोत्साहशक्तयः गुणाः सन्धि-विग्रह-यान्नासन-द्वैधीभाव-समाश्रयलक्षणाः पङ्क्त्याः न सन्ति । दूर्गं प्रतिकूञ्चेदनीयं दुःखं तस्य वार्ता वृत्तान्तोऽपि नास्ति । अत्र दुर्गणां स्थूल-जल-गिरि-वनलक्षणानां वार्तापि कथापि नास्तीत्यर्थः ॥ ३८ ॥

अनितरसाध्यस्य परमपुरुषार्थस्यानायासेन सद्यः साधकत्वादनन्यसाधारणाप्रतर्क्यमहाप्रभावः श्रीगुरुकटाक्ष इति दर्शयामि । देशिकेति । देशिककटाक्षशशिरुचिलेशं देशिकस्य श्रीगुरोः कटाक्ष

योऽञ्जः करोति करगत ।

मञ्जनदूरं समग्रमात्मधनम् ॥ ३९ ॥

सान्द्रं समार्प्य गुरवे ।

सपदिसदेहं विदेहसौख्यमपि ॥

जनकश्चकार निष्क्रय- ।

साम्यं शब्देन नार्थलेशेन ॥ ४० ॥

एव शशिरुचिश्चन्द्रिका तस्या लेशं सिद्धाञ्जनेन निधिदर्शनसाध-  
नेन अञ्जनविशेषेण कस्तुलयेन् उपमिनुयात् । आतिध्वलायाश्च-  
न्द्रिकाया मलिनेनाञ्जनेन साम्याभावादिति भावः । रूपत-  
साम्याभावेऽपि कार्यतः साम्यमस्तीत्याशङ्क्याह । यःअञ्जनदूरं  
निरञ्जनं अञ्जनैः प्रकाशयितुमशक्यं च समग्रं पूर्णं आत्मधन  
आत्मलक्षण धनं अञ्जः अनायासेन करगतं करतलमलकवद-  
सन्दिग्धापरोक्षं हस्तप्राप्तं च करोति कुरुते । सिद्धाञ्जनं हि स्व-  
विषयेन परिमितमेव धनं खननाद्यायासेनैव प्रकाशयति अयं तु  
ताद्विलक्षण इति भावः ॥ ३९ ॥

आचार्यकृतस्योपकारस्य शरीरं सर्वस्वमपि न निष्क्रयः  
कृतत्रत्यापनुत्तये । परं स्वस्वार्पणसूचकं तदास्यं यावज्जीव का-  
र्यमिति जनकाख्येनेन दर्शयति । सान्द्रमिति ।

जनकस्तन्नामकी राजा गुरवे ब्रह्मविद्योपदेष्टे याज्ञवल्क्याय

सान्द्रं समग्रं सदेहं देहसहितं विदेहसौख्यमपि विदेहा नाम जनपदास्तत्प्रमथं सौख्यमपि । सपदि विद्याप्राप्तिसमकालमेव समर्प्य निवेद्य “सोऽहं भवते विदेहान्ददामि।माश्चापि सह दास्याय” इति श्रुतेः । शब्देन सदेहं विदेहसौख्यमेव रूपेण निष्क्रयसाम्यं निष्क्रयो विद्यामूल्यं तस्य साम्यं चकार कृतवान् । अर्धलेशेनापि न चकारेत्यर्थः । जीवदशायामेव वस्तुतः शरीररहितं कैवल्यसुखमपरिच्छिन्नमर्पितवते श्रीगुरवे शरीरसाम्राज्यमुखं परि-

१ अग्नेदमनुमन्धेयम् । ऐक्ष्वाकवस राज्ञा निमेषसिष्ठशापानुत्पटशरीरस्य अराजरुमयोद्वैतैर्ऋषिभिर्मग्नमानादेहात्पुत्रोऽजनि । स च ।

जन्मना जनकः सोऽभूद्रंहस्तु विदेहजः ।

मिथिलो मयनाज्जातो मिथिला येन निर्मिता ॥

[ भा० ९।१३।१३ ]

तदेवं विदेहसंज्ञकस्य राज्ञः नाम्ना प्रामिद्धा जनपदा अपि विदेहसंज्ञकाऽमुच्यते । तेषां विदेहानां राजा जनकः ‘बहुदक्षिणेन यज्ञेनेजः । ततश्च कुक्ष्याखालानां ब्राह्मणा अभिनमेताः बभूवुः’ । तदा ‘तस्य ह जनकस्य वैदेहस्य जिज्ञासा बभूव । कःस्विदेतेषां ब्राह्मणानामनूयान इति । स ह गवां महत्सु मवहरति । दश दश पादा ( पलस्य चतुर्षोऽशः ) एकैकस्याः नृद्वयोरप्यद्धा बभूवुः । अथ ‘तान्हीवाच । ब्राह्मणा भवन्तो यो ना ब्रह्मिष्ठः स एता गाः’ स्व गृहं नयत्विति तदाऽन्येषु ब्राह्मणेषु अश्वमुवहत् पाशवल्क्यः स्वमेव ब्रह्मिष्ठमुक्त्वा ता जगृहे । अथेते ब्राह्मणाः क्रुद्धास्त विवादया चक्रुः । अनन्तरं जनको वैदेह आस्ता चक्रे । त याश्वल्क्यो विद्यामुपदिदेश । अथ विदितवेद्यं स राजा “यो नो भगवन्नमय वेदयंसे नमस्तेऽस्त्विमं विदेहा अयमहमस्मीति” दासभावेन स्वात्मानं राज्यं च विवेदयामासेति दिक् । विन्तरस्तु बृहदारण्यके पष्ठेऽध्याये द्रष्टव्य इत्यलं विस्तरेण ।



चिरवर्धिता बुभुक्षा ।

शंके कालेन समजनि मुमुक्षा ॥

या खलु मम चित्कुक्षौ ।

युगपत्त्रैलोक्यकवलगिलनपरा ॥ ४१ ॥

च्छिन्नमर्षितवता जनकेन 'सदेहं विदेहसौख्यं' इति शब्दत एव निष्क्रयसाम्यं कृतम् । अर्थांशे तुलेशतोऽपि न कृतमिति भावः ॥ ४० ॥

तत्त्वज्ञस्य नैव जगत् प्रतिभासते । कदाचित् कथंचिद्भासमान-  
मप्यपरिच्छिन्नस्वरूपचैतन्यग्रस्तमत्यल्पमस्तत्कल्पमवभासत इति  
विद्वदनुभवमभिनयति ।

चिरवर्धितेति । चिरं अनादि कालादारम्य वर्धिता पुनः पुनः  
कामोपभोगैर्वृद्धिं प्रापिता । उक्तं हि ।

न जातु कामः कानानामुपभोगेन शाम्यति ।

हविषा लुण्णवर्मेव भूय एवाभिवर्धते ॥

इति । अर्थान्मम बुभुक्षा\_भोगेच्छा क्षुत् च । कालेन अनेकजन्म-  
संखितसुकृतपरिपाकनिदानममयेन मुमुक्षा समजनि मोक्षेच्छात्म-  
ना परिणतेत्यर्थः । शङ्के इत्युत्प्रेक्षा । उक्तार्थे मुमुक्षाया बुभुक्षावर्ध-  
वत्त्व प्रमाणयति । या खल्विति या मुमुक्षा मम चित्कुक्षौ चिदेक-  
स्वरूपज्ञप्तिरेव कुक्षिः यावद्भोक्तव्यावकाशदातृत्वात् । तत्र युग-  
पत् अक्रमेण यत् त्रैलोक्यलक्षणस्य कवलस्य गिलनं गिरणं  
तदेव फलं यस्याः सा । खल्विति निश्चये । भयति हि घटादी  
मृद्भर्मगन्वादिदर्शनेन मृत्पारिणामवसम्प्रत्यय इति भावः ॥ ४१ ॥

कथनीयमिह किमधुना ।

कश्चिदकाण्डे महानभूत् प्रलयः ॥

स्वनिहितदृशि मयि किञ्चित् ।

सपदि चिदेकार्णवीकृतं भुवनम् ॥४२॥

वैज्ञानिकप्रलयस्य नित्य-दैनन्दिन-प्राकृताख्यप्रलयप्रयादनि-  
यतकालत्वमपुनर्भवहेतुत्वं चेत्यतिशय दर्शयति ।

कथनीयमिति । देहस्वरूपे प्रलये च अधुना ज्ञानदशायां  
किं कथनीयं किमु वक्तव्यम् । परमावृद्धादपारवश्येन वाक्. कुण्ठी-  
भावात् , अवाभनसगोचरत्वात्, अत्याश्चर्यरूपत्वात्, कथा-  
कथक-कथनीयाद्यभावाच्चेति भावः । अकाण्डे अनवसरे । काश्चित्  
त्रिविधपरिच्छेदविलक्षणत्वादपूर्वः । महान् अपुनर्भवहेतुत्वात्  
प्रलयः सविलासमूलाविद्याप्रतियोगित्वान् प्रकृष्टो लघः अभूत् ॥  
सहेतुकं तमेवोपपादयति । मयि किञ्चिदित्यनायासोक्तिः ज्ञानप्रभा-  
वोक्तिर्वा । स्वनिहितदृशि स्वस्मिन् प्रत्यग्ब्रह्मणि निहिता प्रवर्तिता  
दृक् वाक्यजन्यास्रण्डाकारवृत्तिरूपा येन । तथाविधे सति सपदि-  
सद्यः भुवनं नगत् चिदेकार्णवीकृतं चित्तक्षण एकः अद्वितीयो-  
ऽणवः समुद्रस्तद्रूपतयाऽऽपादितम् । मयि स्वात्मानमीप्स्व पश्यति  
मति भयस्मादेन सर्वजगत्प्रलयोऽभूत् । इदमदृष्टश्रुतपरं अत्याश्च-  
र्यमिति लोकोक्तिः स्फुटा ॥ ४२ ॥

क्वापि गतायां माया- ।

कादम्बिन्यां क्षणेन मतिशरदि ॥

स्तिमितश्चिदब्धिरात्मा ।

शमितब्रह्माण्डबुद्बुदकदम्बः ॥ ४३ ॥

ननु—अनन्तरोक्तस्वाविद्यालयस्य घटादिलयवत् स्वकारण-  
तिरोधानरूपत्वात् । आत्मनश्च कूटस्थस्य तत्कारणविद्यान्तर-  
प्रसक्तिः—इत्याशङ्कामपनुदन् निवृत्ताविद्यस्वरूपं दर्शयति ।

क्वापीति । मतिशरदि मतिः वाक्यजन्यवृत्तिः सैव शरत्  
प्रसन्नत्वात् । तस्यां सत्यां मायाकादम्बिन्यां मायैव कादम्बिनी  
मेघमाला मलिनत्वात् आवरकत्वाच्च । तस्यां क्षणेन क्वापि  
गतायां सत्याम् । अनेनाविद्यायास्तिरोधानस्थलस्य प्रमाणतो  
ऽनुपलम्भात् तत्कल्पनायामनवस्थानादनिर्माक्षप्रसङ्गात् “ न स  
मुनरावर्तत ” इति श्रुतिविरोधाच्च न तल्लयः कारणातिरोधानल-  
क्षणः । येनाविद्यान्तरप्रसक्तिः । किन्तु बाध एवेति दर्शितम् ।  
चिदब्धिःचित्समुद्र आत्मा उक्तमतिविषयीकृतः प्रत्यगात्मा ।  
शमितब्रह्माण्डबुद्बुदकदम्बः शमितानि ब्रह्माण्डानां बुद्बुदानां  
कदम्बानि यस्मिंस्तथाविधःसन् । स्तिमितःनिश्चलःनिर्विक्षेप इति  
यावत् । कारणनिवृत्तौ कार्यनिवृत्तेरवश्यम्भावादिति भावः ॥ ४३ ॥

आत्मन्यज्ञाते जगति किञ्चिदपि तत्त्वतो न ज्ञातम् । ज्ञाते  
तु तस्मिन् सर्वमपि साक्षात्तत्त्वतो ज्ञातम् । ज्ञातव्यतत्त्वान्तरा-  
भावादिति दर्शयति ।

स्वकलङ्कलज्जितमिव ।

व्यवहितमासीत् पुरा जगत्सकलम् ॥

अधुना त्वदोषदृगिति ।

किममदन्यत्स्फुरति चित्सुखैकरसम् ॥४४॥

स्वकलङ्केति सकलं । समस्तं जगत् । पुरा ज्ञानात्पूर्वं । स्वकलङ्कल-  
ज्जितमिव स्वस्य कलङ्कः स्वकलङ्कः अनृत-जड-दुःखाद्यात्मकरूपो  
दोष तेन लज्जितमिव । व्यवहितं तत्त्वतस्तिरोहितं आसीत् अभूत् ।  
अधुना स्वात्मानुभवकाले तु अहं अदोषदृक् अविद्यादिदोषरहि-  
तचित्स्वरूपः अदोषदर्शी च इति । किं इति हेतौ । किमिति वित-  
र्कः । अमदन्यत् प्रत्यगव्यतिरिक्तं सत् । अत एव चित्सुखैकरस स्फु-  
रति अपरोक्षतया तत्त्वतः प्रकाशते । “आत्मानि खल्वरे दृष्टे श्रुते  
मते विज्ञात इदं सर्वं विदितं भवति” इति श्रुतेः । “यज्ज्ञात्वा नेह भू-  
योऽन्यज्ज्ञातव्यमवाशिष्यते” इति स्मृतेश्च । लोके हि पुमान् याव-  
दोषदर्शी भवति तावदेव सदोषास्ततो लज्जितास्तिरोभवन्ति । तस्य  
दोषदर्शित्वापगमे तु निःशङ्कं सिद्ध्यन्तीति मतिरिद्धम् ॥ ४४ ॥

ननु-जडानृत दुःखरूपस्य जगतः कथं प्रत्यग्भेदेन  
चित्सुखैकरसता ? प्रतीच एव जडाद्यात्मताया अपि प्रसक्तेः—  
इत्याशङ्क्याह ।

जडमनृतमार्तिरूपम् ।

जगादिति बाल्ये मुधा मया त्यक्तम् ॥

अधुनाऽद्भुतस्वचिन्मय- ।

मधुररुमायां विलीनमेकरसम् ॥ ४५ ॥

फेन-तरङ्गविहिनः ।

परिहितकलुषः स्वसुखचिदेकरसः ॥

जडमिति । मया बाल्ये मननकाले शैशवे च । जगत् जडं  
अनृतं आतिरूपं दुःखरूपमिति बुद्ध्या वृथा त्यक्तं अनात्मेति पृथ-  
कृत्योपेक्षितम् । अधुना तत्त्वसाक्षात्कारकाले । अद्भुतस्वचिन्मयमधुर-  
रुमायां अद्भुता अनितरसाधारणस्वभावत्वादतिविस्मयावहा स्वचि-  
न्मयी प्रत्यक्षचिद्रूपा । स्वार्थे मयद् । मधुरा परमानन्दरूपत्वादनवर-  
तमास्वादनाहर्हा । रुमेव रुमा अर्धादानन्दाकरः । “एतस्यैवान-  
न्दस्यान्यानि भूतानि मात्रामुपजीवन्ति” इति श्रुतेः । तस्यां विलीनं  
सत् । एकरसं आनन्दैकस्वरूपम् । आस्त इति शेषः । प्रसिद्धं  
हि लवणाकरान्तः पाति तृण-काष्ठादि सर्वं लवणात्मकं भवति ।  
न तु लवणाकरस्तृणाद्यात्मकं इत्यतो नोक्तशङ्काऽवकाश इति  
भावः ॥ ४५ ॥

ननु-नैव्यायिकमते कपालाद्युपादाननाशेऽपि क्षणमुपादेयघटा-  
द्यनुवृत्तिपदविद्यानाशेऽपि तदुपादेयसूत्रादिप्रपञ्चस्यानुवृत्तिस-  
म्भवात् तत्त्वज्ञानां च व्यवहारदर्शनात् कथं उक्तचिदेक-  
रसपरिशेषः—इत्याशङ्क्याह ।

स्वैरमपारावारः ।

पारावारोऽयमतीति परमेकः ॥ ४६ ॥

फेन-तरङ्गेति । फेन-तरङ्गविहीन. फेन-तरङ्गाम्बा विहीन  
विशेषणरहित । तत्र हेतुमाह । परिहितेति । परिहित कलुषं कश्म-  
पयस्मिन् स । अत्र चिदात्मनः समुद्रत्वेन निरूपणात् फेन-तरङ्ग-  
कलुषशब्दै. विराट् सञ्जाव्याकृतानि उत्तरोत्तरमान्तरतम्यान्नि-  
गीर्यान्ववस्यन्ते । तथा चाव्याकृतान्तान्नित्यशून्यः । अत्र फेने-  
त्यादिना विराट्-मूत्रयो. कार्यत्वेन साधर्म्यात्समत्योपादानम् ।  
स्वसुखचिदेकरस. स्वरूपाधिक यत्सुखं तदभिन्ना या चित् सैव  
एको रस. स्वभाव जलं च यस्य स । अपारावार. पूर्वोत्तरावधिभू-  
न्य. अनादिरनन्तश्चेति यावत् । समुद्रपक्षे तु अपारावारः न विद्येते  
पारावारे परार्वाचीतीरे यस्य स तथोक्तः । अय अपरोक्षमनुभूय-  
मान । एकः आद्वैतीयः । पारावार. आत्मलक्षण. समुद्र । स्वैरम-  
प्रतिबन्ध इति क्रियाविशेषणम् । अतीति व्याप्नोति पर एकः । अयमा-  
शय । उपादानोपादेययोर्हि भेदमवलब्धयोपादाननाशेऽप्युपादेयस्य  
क्षणमवस्थितिः आस्थिता नैध्यायिकैः । न च तद्वेद. प्रामाणिक ।  
मृत् घट. सुवर्णं कुण्डलमित्यादिप्रयोग-प्रत्ययान्यां तदभेदसिद्धेः ।  
न च तथोर्भेदेऽपि समवायसम्बन्धात्तथाप्रयोग-प्रत्ययौ-इति वा-  
च्यम् । समवायस्य सम्बन्धत्वासम्बन्धत्वविकल्पासहत्वेन अ-  
प्रामाणिकत्वात् । सम्बन्धत्वे तस्यापि सम्बन्धान्तरमित्येवमन-  
वस्थानात् । असम्बन्धस्य च सम्बन्धप्रतीत्यप्रामाणिकत्वात् ।  
अन्यथा संयोगस्याप्यसम्बन्धत्वापत्तेः । अभ्युपेतैनापि तेन  
संयोगेनैव सामानाधिकरण्यप्रतित्यनिर्वाहेन तदभ्युपगमवैयर्थ्या-  
च्च । अत उपादानोपादेययोस्तादात्म्यावश्यम्भावादुपादाननाशे

तदुपादेयस्थितेरप्रसक्तेः । तत्त्वज्ञानेन संसारोपादानाज्ञाननाशे  
सति न संसारानुशक्तिप्रसङ्गः । ज्ञानिनां व्यवहारस्तु अविद्याछे-  
शेनाप्युपपन्नः । न च—ज्ञानेन तस्यापि निवृत्तिः स्यात्-इति वा-  
च्यम् । “तस्य तावदेव चिरं यावन्न विमोक्ष्येऽथ संपत्स्यते ।  
तद्यथाहिर्निर्व्वयनी वह्मीके मृतां प्रत्यस्ता शयीतैवमेवन्दं श-  
रीरं शेते । यथायमशरीरोऽमृतप्राणो ब्रह्मैव तेज एव” इति च श्रुतेः  
भारव्यप्रतिबन्धेन यावच्छरीरं तदनुशक्तिस्त्वाकारादिति ॥ ४६ ॥

इयता प्रबन्धेन परीक्षकदृष्टिमवष्टम्य अज्ञानाद्वन्धो ज्ञानान्मु-  
क्तिः तत्र बन्धस्यानिर्वचनीयत्वमित्यादि सपरिकरमुपवर्णितम् ।  
इदानीं ‘भोगस्तु सखे खपुष्पमेतस्य’ इत्यत्र सूचितं श्रीतीं दृष्टिमा-  
श्रित्य सनिदानं बन्ध-मोक्षयोः सच्चिदानन्दद्वितीयपूर्णात्मस्वरूपे  
कालत्रयेऽपि नास्ति सम्भावनेति तयोस्तुच्छत्वमाह ।

१ कथं पुनः समवर्ततेषु प्राणेषु देहे च स्वकारणे प्रलीने विद्वान् मुक्त-  
श्चैव सर्वान्मा सन् वर्तमानः पुनः पूर्वदेहित्व सकारित्वलक्षणं न  
प्रतिपद्यते इत्यत्रापि दृष्टान्तः । ‘यथा’ लोके ‘अहिः’ सर्पः तस्य ‘नि-  
र्व्वयनी’ निर्मोक्तः । सा हि निर्व्वयनी ‘वह्मीके’ सर्पाश्रये वह्मीका  
दायैत्यर्थः । ‘प्रत्यस्ता’ प्रतिक्षिप्ता अनात्मभावेन सर्पेण परित्यक्ता ‘श-  
यीत’ वर्तते । एवमेव यथाय दृष्टान्तः इदं शरीरं सर्पस्थानीयेन मुक्तेन  
आत्मना अनात्मभावेन परित्यक्तं मृतमेव शेते । ‘अथ’ इतरः ‘अथ’  
सर्पस्थानीयो मुक्तः सर्वरत्नभूतः सर्पपत्तनैव वर्तमानोऽपि ‘अशरीरः’ एव ।  
न पूर्वकल्पेन सशरीरो भवति । कामकर्मप्रयुक्तशरीरात्मभावेन हि पूर्वं स-  
शरीरो मर्त्यश्च । तद्वियोगादिदानीमशरीरः । अत एव न ‘अमृतः’ ।  
‘प्राणः’ प्राणतीति प्राणः । “प्राणस्य प्राणः” “प्राणबन्धनं हि सौम्य-  
मनः” इत्यादिश्रुत्यन्तरात् प्रकरणवाक्यसामर्थ्याच्च प्राणवर्द्धनं पर ए-  
वात्मा । ‘ब्रह्मैव’ परमात्मा । किञ्च पुनस्तत् । ‘तेज एव’ विशान् ज्योतिः ।  
येनारमज्योतिषा जगदेव भास्यमानं प्रज्ञानेन विशान्ज्योतिष्मत्तत् । अकि-  
प्रज्ञेन द्रवते इति ध्येयार्थः ।

समसरामिति निरविदामिति ।

समतारमिति च सहजसान्द्रसुखे ॥

केवलचिद्वगने मयि ।

केयमहो विफलबहुविकल्पलता ॥ ४७ ॥

समसरामेतीति । सहजसान्द्रसुखे नित्यसिद्धनिरातिशयानन्दस्वरूपे केवलचिद्वगने कालत्रयेऽप्यतत्सम्बन्ध-तत्कार्यलक्षणकालुष्यशून्यचिदाकाशस्वरूपे । इह स्वत एवापरोक्षतया प्रकाशमाने मयि प्रत्यग्ग्रहाणि । समसरं अनादिकालादारम्याऽसंख्यातजनन-मरणप्रवाहपरम्परालक्षण ससारमन्वभवम् । निरविदं अहो असत्यस्तीव्रतरविविधदुःखज्वालाजटिलः संसारदावानलः । कथं नु खल्वस्मान्महासङ्घात् विमुच्येयेति प्रदीप्तशिरा इव जलराशि विविधुरेहिकामुष्मिकसकलविषयविमुखः सद्गुरुशरणागतिपर्यवसायिनं वैराग्यापरपर्यायं निर्वेदं प्राप्तवानभवम् । इतिशब्दत्रयं तत्तत्प्रकारार्थकम् । चकार उदाहरिष्यमाणश्रुत्युक्तप्रकारांतरसमुच्चयार्थः । इयं प्रतीयमाना विफलबहुविकल्पलता विफलानां विषयशून्यानां बहूनामसंख्यानाम् । “शब्दज्ञानानुपाती वस्तुशून्यो विकल्प” इति पातञ्जललक्षणावित्ताविशेषाणाम् । लतेव लता परम्परा । तथा च श्रुतिः ।

न निरोधो न चोत्पत्तिर्न बद्धो न न साधकः ।

न मुमुक्षुर्न वै मुक्त इत्येषा परमार्थता ॥

इति । उक्तं च वार्तिके ।

तत्त्वमस्यादिवाक्योत्थं सम्यक् धीन ममाप्तम् ।

अविद्यासहकार्येण नासीदस्ति भविष्यति ॥



इत्थं श्रुतिशतशिरसाम् ।

अर्थं विदुषा हितं मतं गदितम् ॥

आकर्ण्य सपदि विगलित-

शोकः स सखा सुखार्णवनिमग्नः ॥ ४८ ॥

इति । अन्यत्र विफला फलशून्या बहुभिर्विधिभिः बहुवि-  
हगयुक्ता कल्पवाञ्छिकेति सर्वथाप्यसम्भावितेत्यर्थः । अहो इत्या-  
श्चर्ये । असम्भाविता हि गगनलता । सा च कल्पलता विफलेति  
सुतरामसम्भाविता । तस्यां च बहुविहगवत्वमतितरां तथेत्याश्च-  
र्यमिति भावः ॥ ४७ ॥

प्रकान्तविद्वत्सखिसवादस्य मुक्तिफलपर्यवसायित्वप्रदर्श-  
नमुखेनास्य प्रकरणस्य तात्पर्यावसायित्वं दर्शयन्मुपसंहरति ।

इत्थामेति । 'इत्थं चित्रमकृत्रिमं' इत्यादि 'समसरं' इत्यन्तच्छो-  
कसदन्र्भरुक्तप्रकारेण विदुषा "श्रोत्रियं ब्रह्मनिष्ठं" इत्युक्तलक्षणेन  
श्रीगुरुणा मितं संक्षिताक्षरं यथास्यात्तथा गदितं व्यक्तमुपदिष्टम् ।  
हितं परमपुरुषार्थरूपत्वादत्यन्तमनुकूलम् । श्रुतिशतशिरसां शा-  
खेभेदैरपरिमितानां शिरांस्युपनिषदस्तेषाम् । अर्थं तात्पर्येण  
प्रतिपाद्यं प्रत्यग्व्रह्मैक्यलक्षणमखण्डार्थम् । आकर्ण्य । सः पूर्वोक्तिः  
सखा परममियाशिष्यः । सपदि मुख्याधिकारित्वात् श्रवणसम-  
तन्तरकालमेव । विगलितशोकः ध्वस्ताऽशेषाऽविद्यातत्कार्यलक्ष-  
णानर्थः सन् । सुखार्णवनिमग्नः सुखार्णवे आनन्दसमुद्रे ब्रह्मणि  
निमग्नः आत्यन्तिकाऽभेदलक्षणं कैवल्यं प्राप्तोऽभूत् । तथा च  
श्रुतयः । "तरति शोकमात्मयित् । यथा नद्यः स्पन्दमानाः समुद्रे  
ऽस्तं गच्छन्ति नाम-रूपे विहाय । तथा विद्वान्नामरूपाद्विमुक्तः  
मराभरं पुरुषमुपैति दिव्यम् " ॥ ४८ ॥

इति सुखचिदात्मवस्तुनि ।

कुतुकादातिमन्दमपि मया गीतम् ॥

कलभापितं शिशोरिव ।

फलयतु हर्षं सतामभीक्ष्णमिदम् ॥ ४९ ॥

इदानीं स्वकृत प्रकरण महरिरूपादेयमिति सविनय  
प्रार्थयते ।

इति सुखेति । इति उक्तप्रकारेण मया सुखचिदात्मवस्तुनि  
सुख परमानन्द तद्ग्राया चित् शुद्धचैतन्य तल्लक्षणो य आत्मा  
आप्नोति व्याप्नोति विश्वमाधिष्ठानभावेन मुनगमिव रञ्जुरिति वा,  
आदत्ते स्वमिन् उपमहरति सर्वं प्राज्ञरूपेणेति वा, अति असति  
स्वचैतन्येन सविषयसर्वधीवृत्तीरिति वा, अतति सन्ततो भवति  
पूर्णभावेनावतिष्ठति वा आत्मा । तदुक्त भगवता श्रीव्यासेन ।

यच्चाप्नोति यदादत्ते यच्चाति विषयानिह ।

यच्चास्य सन्ततो भावस्तस्मादात्मेति कथ्यते ॥

इति । व्याख्यात चैतत्तत्रभवद्विर्वार्तिककृद्भिः ।

व्याप्नोत्यनवशेषेण सर्वादीन् स्रगिवाखिलान् ।

प्रत्यक्तयाऽनात्मनोऽत प्रत्यगात्मेति भण्यते ॥

स्वचिदाभासमोहेन तदुत्थानाखिलान्यत ॥

आदत्तेऽनात्मन प्राज्ञो ततश्चात्मेति त विदुः ॥

स्वात्माभासा पराचीना धीवृत्तिर्विषयोन्मुक्ता ।

प्रत्यगपि यतोऽनोऽसावात्मेत्युक्तो मनीषिभिः ॥

अव्याहृत्ताननुगत, पूर्ण स्वात्मन्यवस्थित ।

यतोऽस्य सन्ततो भावस्तस्मादात्मेति शब्दचते ॥

इति । तदेव वस्तु अबाधित ताव तस्मिन्कुतुकात् निसर्गसु

## सिद्धान्तचन्द्रिका ।

श्रीरामसंयमीन्दोश् ।

शारदसमये गुरुप्रसादमये ॥

सिद्धान्तचन्द्रिकाऽजनि ।

सम्भूय पिबन्तु सत्तदयचकोराः ॥ ५० ॥

दरवस्तुमाधुर्यास्वादनजनितकौतुहलातिशयपारवश्यात् । गीतं गी-  
तिलन्दसा निब्रह्मिदं पद्यरुदम्बकम् । आतिमन्दमपि शास्त्रसाहि-  
त्योभयसारस्वतमहार्णवकूलङ्कपशेमुपीविशेषमूपितपुरुषधारिण्येह-  
एवा अत्यल्पमपि शिशोरर्भक्तस्य कलमापितं अव्यक्तमधुरं मापितं  
मुग्धवचनमिव । सतां “परगुणपरमाणुन् पार्वतीकृत्य नित्यं निजत्त-  
दि विकसन्तः सन्ति सन्तः कियन्तः” इत्युक्तलक्षणानां सत्पुरु-  
षाणां अभीक्ष्णं सन्ततं हर्षं अनुग्रहात् सादरमवलोकनेन  
सन्तोषं कलयतु जनयतु । प्रार्थनायां लोट् ॥ ४९ ॥

इत्थं महतः सम्प्राप्त्यै सम्प्रति ग्रन्थस्य सांप्रदायिकत्वद्यो-  
तनाय व्यवहृतेसौकर्याय च स्वनाम ग्रन्थनाम च निबध्न-  
स्वरुतेरादरणीयत्वाय सदयान्प्रार्थयते ।

श्रीराममद्वेति । सिद्धान्तचन्द्रिका सिद्धान्तस्य वेदान्त-  
सिद्धान्तस्य प्रकाशकत्वाच्चन्द्रिका ज्योत्स्ना व्याख्यानकृतिरूपा  
गुरुप्रसादमये गुरोः श्रीदेशिकस्य प्रसादो निरुपाधिपर-  
मानुग्रहस्तन्मये तद्रूप इत्यर्थः । गुरुर्महान् प्रसादः प्रसन्नता तज्ज-  
चुरे च । शारदसमये शरत्काले श्रीरामयतिमुखेन्दोः श्रीरामानन्द-  
नाम्ना प्रसिद्धस्य यतोः परमहंसपरिवाजरुस्य मुखलक्षणाच्चन्द्राद-  
जनि प्रादुरभवत् । अर्थार्थां चन्द्रिकां सत्तदयचकोराः सत्तद-  
याः शास्त्रसाहित्यरसिकास्त एव चकोराः जीवन्जीवाः । सम्भूय  
परिष्टु ६ । सन्धीभूय पिबन्तु सादरं कण्ठतः कृत्वा तदर्घमास्वादय-

निगुम्फेऽस्मिन् श्रीमद्गुरु चरणगम्भीरवचसाम् ।  
 मयौत्सुक्यादेते कतिचन पदार्थाः प्रकटिताः ॥  
 विचिन्वानाप्यन्तर्जलधिजठरे को नु कलयेत् ।  
 इयत्तां रत्नाना प्रचुरतरयत्नैरपि कृती ॥ १ ॥

महातामादरणीया ।

मनसि मदीयापि भवतु कृतिरेषा ॥

न कथं धत्तूरकुसुममालाम् ।

धत्ते किमश्वरोऽपि भक्तस्य ॥ २ ॥

क्व गभीर गभीर सूत्रविकृतिः ।

क्वाहं बालस्तथापि कृतिरेषा ॥

श्री गुरुसदय कटाक्षात् ।

साहाय्याद्वरदराजविदुषश्च ॥ ३ ॥

तु आकण्ठमात्वादयन्तु च । अत्र “ मङ्गलादीनि मङ्गलमन्यानि  
 मङ्गलान्तानि शास्त्राणि प्रथन्ते । वीरपुरुषाण्यायुष्मरुत्पाणि च  
 भवन्त्यध्येतारश्च मङ्गलपुक्ता यथा स्युः ” इति वचनात् आदौ ‘श्री-  
 रामभद्र’ इति, मध्ये ‘श्रीगुरुमूर्ति’ इति, अन्ते ‘श्री गुरुमसादमय’  
 इति आदिमन्यायनानेषु गुरुस्मरणलक्षण मङ्गल ग्रन्थस्य प्रच-  
 यगमनाय मध्ये श्रोतृणामायूराद्यभिदृश्ये परमपुरुषार्थ-  
 सिद्धये च कृतमिति मन्तव्यमिति सर्वं शिष्यम् ।

इति श्री गङ्गाधरमरमातिरिरचित सिद्धान्तचान्द्रिकोद्धार  
 समाप्तिमगमम् ॥ शुभ धितनुयादोश ॥

मुद्रितमेतन्मुच्यते गोपालनारायणजननया स्वर्गणि मुद्रान्ये ।

# जाहिरात.

## काव्यग्रंथाः

नाम.	र०	डा० म०
२३९ गीतगोविंदमटीक राधाविनोदसह ..	१	६२
२४० रघुवंशसटीक * ..	२	५०
२४१ रघुवंशसटीक वारीक * ..	१	६२
२४२ कुमारसंभव * ..	२	५०
२४३ माघकाव्यसर्ग १-२-३ ...	५५	६२
२४४ किरातार्जुनीयकाव्य * ..	२॥	५२
२४५ भोजप्रबंध ..	५५	६०
२४६ भर्तृहरिशतकत्रयसंस्कृतटीका और भाषाटीका	१॥	६२
२४७ " वैराग्यशतक , ...	५०	६०
२४८ गीतगोविंदमूल ..	५०	५५
२४९ त्रितोपदेश * ..	५५	६०
२५० रामकृष्णविलोमकाव्य ..	५०	६०
२५१ गगालहरी सटीक ..	५०	६०
२५२ कृष्णकर्णामृत ..	५५	६०
२५३ ददाकुमारचरित्र * ..	१॥	५०
२५४ भामिनीविलास ..	५०	६५
२५५ मेघदूतकाव्य * ..	५५	६०
२५६ पद्यावलीअनेकमहानुभावोंके संगृहीतश्लोक	५५	६०
२५७ सटिप्पणीकं कविरहस्य ...	५२	५५
२५८ कृष्णामृततरंगिकासटीका ..	५५	६५
२५९ चोरपचाशिका टिप्पणीसहिता ...	६०	५५
२६० कलिचिडंबनम् ...	६२	५५
२६१ सोन्दर्यलहरी ...	६२	५५
२६२ कटाक्षशतकम् ..	६२	५५
२६३ भावशतकम् ...	६२	५५
२६४ आर्षशतकम्. ...	६२	५५